WSI 


ú 2 
UE] 


अनंत केळकार 


गोवा कांकणी अकादेमी मोगाढ भट 
243, पाटो कॉलनी 
पणजी - गोंय 


उगडास पटी 


अनंत केळकार 


चित्रा प्रकाशन 


Ugdaspati (Autobiography) 
- Anant Kelkar 


प्रकाशन क्र. १ | 
दीपा अनंत केळकार 

घर नं. २८५/१ 
एकतानगर, हावसिंग बोर्ड, 
म्हापशें - गोंय ४०३ ५०७ 


उजवडावपी 

चित्रा प्रकाशन 

दीपा अनंत केळकार 

घर नं. २८५/१ 
एकतानगर, हावसिंग बोर्ड, 
म्हापशें - गोंय ४०३ ५०७ 


अक्षरजुळणी : 
प्रवरा आर्टस्‌, 
सञ्जनगड संकुल, दत्तवाडी, 
म्हापशें - गोंय ४०३ ५०७ 


छापपी : 
सुवर्णमुद्रा ऑफसेट, 
माशेल - गोंय 


मुखचित्र त 
श्रीधर कामत बांबोळकार 


मोल : ३५ रु. 


हें पुस्तक गोवा कोंकणी अकादेमीच्या पयलो चंवर अनुदान येवजणे 
खाला छापलां. 


oC ~ < ~ 


अनुक्रमणिका 


प्रस्तावना : एका पर्वाची गवाय 
मनोगत : बटन घुंवडांवच्या आदीं 
फाटीं वळून पळयताना 

गुणविशेष 

प्रशिक्षणाची पद्धत 

मैलांचे फातर अपेशांचे 

निर्शेणी सदांकाळ सांगाती 

म्हजो स्वभाव : एक आपमोलावणी 
समारोप 

म्हत्वाचो खीण 


बदलपी निकश 


. कौटुंबीक जीण 
. निवृत्ती उपरांतचें एक वर्स 
. कार्यसिद्धीविशीं 


, अणभव एका सप्तकाचो 


w.................. 


की ड 
०३%) ) 
> 0 8 
Es 
4 अ 
> 4 नाई 
F क 
१ k Np Q Ue आए 
:* 3 ; # 人 
क च मट कण Py 
> हनन 
Y 
FORA 2 
Ç 4 ५४.३ At. # के >“ 
> J ७०० -क 
Pa 
॥ कक «५ ४१७ ७४ ३9 ७००० «< के < 
ET 3 ३०१ 
है! ४: š 
? ¿2338 
i. ` =" 
7 - 
MOIS, See 
5 i i ç 
5 ¿y 
| bawa lq » अंक. «का है 
Ə ! है 
O MV 
न. ess ys” Bod 
. mY Q 
Por x & 
त ४२ %%% ७४%%%४%%७ # # == 
` 
% 2 I 
F ७४१७७७) ७०. # ६०२० $ + + 
t 
हि : Á“ _ w. & =-= 
रत कली कलर 
Ss 
१ 
७ ` 
5 
०३ “hal कोकण 
क ल्प 
~~ 
x. . 
> "C I 
नि 


प्रस्तावना : एका पर्वाची गवाय 


अनंत द. केळकार ही व्यक्ती आपलो असो एक छाप गोंयच्या आकाशवाणी 
केंद्राचेर मारुन गेल्या. तांच्या निवेदनांतल्या आवाजाच्या जादवाची शाय त्या 
छापाक आसा. जांच्या-जांच्या कानाचेर तो आवाज सादला, तांचेकडेन अनंताचो 
नाते-संबंद आपशींच घडला. तातूंतल्या बऱ्याच जाणांनी अनंत हे व्यक्तीक 
प्रत्यक्षांत पळोवंक लेगीत ना. आवाजाची किमया ती ही. अनंताक ती सादली 
म्हणचे परस अनंतान तिची साधना केली. केल्ली साधना फळाक आयली. 

gd अनंताच्या आवाजाची जादू उपरांत अणभवली. ताची आकाशवाणी 
जावचे पयलीं आमची भेट जाल्ली फोंडेच्या आल्मेद कॉलेजीक वचपाचे वाटेर. 
अनंताच्याच उतरांनी सांगचें जाल्यार तेन्ना लोकांक फोंड्या येवपा-वचपाची 
पांडुरंग सर्वीस येरा-दारी. अनंत नागेशींच्यान आनी हांव बांदोड़ेंच्यान फोंड्यां 
येताले-वताले. व्हाया फर्मागुडेच्या दोंगुल्ले वयल्यान. तेन्ना अनंत जांगेर रावतालो 
त्या श्रीपाद वझेचो शशीय तांचे वांगडा आसतालो. आनीकूय त्या वाठारांतले 
भुरगे आसताले. सांगातान येतना-वतना सगळ्यो किरकोळ गजाली. विशयूय 
तेन्नाचे तशेच किरकोळ. गोंय स्वतंत्र्य जांवचें पयलींच्या कांय वर्सा आदलो काळ 
तो. सगळ्यां मदीं अनंत म्हाका इल्लो अबोल दिसतालो. आमी सगळे फसफसताले. 
कारणां दोन एदी व्हडली सातेक किलोमिटरांची वाट सोंपून सोंपनासली. टायमपास 
जाय आसलो. ते भायर झिलींची वाट. उलोवण्याची जाग बऱयाक पडटाली. हें 
एक कारण. दुसरें पिरायेचे. मेळत त्या विशयाक घेवन चाबडावपाची पिराय ती. 

अनंत अबोल पूण अलिप्त नासलो. उतरां सोडपाक ओंठ सदळ करिनासलो 
इतकोच फरक. पूण 'हं' असो भितर ओडून घेतिल्लो हुंकार आनी सतर्क डोळ्यांच्यो 
मुंडळ्यो हांचे वरवीं संवाद तो सादतालो. आमी टायमपास म्हणून ओगीच वाद 
घालताले. अनंत आमचे आनी आमच्या वादांचे वाटेक वचनासलो.. पायपोंदची 
वाट धरुन चलतालो. अनंत नागेशीं सोयऱ्यांगेर शिक्षणाखातीर रावता हें खबर 
आसलें. आपले खोपींत मनीस राजेपण मिरयता. दुसऱ्याच्या राजमहालांत तो 

खांकुडटा. अनंताचें तशें बी कितें जाल्लें जाल्यार खबर ना. ते संबंदी अनंताक वा | 
जागेर तो रावतालो त्या शशीक केन्ना विचारचेंशें दिसलेंना. अशें कितें विचारपाचें | 
आसता हें कळपाची ती पिराय नासली. परिस्थिती नासली. 

ह्या आत्मचरित्रात्मक पुस्तकांत अनंतान आपल्या ह्या अबोल स्वभावाक | 
आत्मकेंद्रीतपण म्हणलां म्हाका तें बरोबर दिसलेंना. आत्मकेंद्रीत उतरापरस | 
अनंताच्या स्वभावाक स्थितप्रज्ञ उतर लागीं दिसता. आत्मकेंद्रीत मनीस चित्र | 
स्वतःपुरतें विचार करता. अनंताचो स्वभाव तसो ना. मेजक्याच पूण मार्मीक 
उतरांनी आपली सकारात्मक प्रतिक्रिया उक्तावपी अनंताक हांव आत्मकेंद्रीत 
म्हणचों ना. 

आत्मचरित्र कोणें बरोवंचें, वा कोणे बरोवचें न्हय हाचेर अजून एकमत 
जावंक ना. जावंकूय शकना. दर एका मनशाची जीण हो एक स्वतंत्र अध्याय. 
स्वतंत्र अनुभुती आनी स्वतंत्र अभिव्यक्ती. दर एका मनशाकडेन ताचें अशें खाशेलें 
सांगपा सारकें आसता. तें आनीक कोणाकडेन नासता. एके परीन तें ओरिजिनल 
आनी ओरिजिनल शब्दबद्ध जावंक जाय. ती सामाजिक गरज. 

जेष्ठ आकाशवाणी वृत्तनिवेदक म्हणून अनंत निवृत्त जालो तेन्ना खंयचे 
जोडी-मोडिची भुती घेवन तो घरागेलो हें तोच बरे तरेन सांगूक शकता. ताणें तें 
बरे तरेन ह्या पुस्तकांत सांगलां. अनंताच्या ह्या जिणे - अध्यायांतल्यान अनंत 
तर बरो समजूंक पावतलोच. तेच वांगडा अनंताच्या सरभोंवतणींच्या संसाराचेंय 
दर्शन घडटले. हरशी अबोल दिसपी अनंत हे दर्शन घडयतना अबोल उरुंक ना 
ताकालागून ह्या पुस्तकांतल्यान अनंत आनी ताचो संसार बरे तरेन समजता. हैं 
आत्मचरित्रात्मक लेखन वृत्तनिवेदकाचे भाशा-शैलींतल्यान जाल्ल्यान ह्या 
लेखनाचेर एक आगळो भास -साज चडला. 

आकाशवाणी पणजी केंद्राच्या एका पर्वाची गवाय जाल्ल्या ह्या पुस्तकाक, 
एका संदर्भ ग्रंथाचे मोल आयले बगर रावचें ना. अनंतान हाचे पयलीं जायते 
लेखन केलां. कोंकणींत तशें हेर भाशांनी. कोंकणीत पुस्तक रुपान येवपी तांच्या 
ह्या पयल्या पुस्तकाक कोंकणी वाचक येवकार दितलोच दितलो. 


२ ऑक्टोबर २००६ डॉ. तानाजी हळर्णकर 

मनोगत : बटन घुंवडांवच्या आदीं 


आकाशवाणींत एकाद्रया कार्याविळीविशीं जेन्ना आमी अंतर्गत नियाळ बसकेत 
आसतात तेन्ना आमचे वडील अधिकारी आमकां आत्र्या पयन्यान सांगतात. 
लोक जितल्या सहजपणान रेडीयो चालू वा बंद करपाचो बुतांव घुंवडावन जशे 
रेडीयो चालू करुक शकतात तितल्याच सहजपणान ते बुतांव दुसऱया अर्दान 
घुंवडावन रेडीयो बंद करुंक शकतात हें लक्षात दवरात. खरेपणीच ही अक 
मोलादीक शिटकावणी. कारण त्या मळार खरेपणीच गिरायक होच राजा आसता. 

हाची दुसरीय बाजू आसा. तुमची जशी लायकी आसत ते तरेचो सरकार 
तुमकां मेळटा अशें म्हण्टात. तेचपरीं तुमची जशी लायकी आसत तेच तरेचे 
कलाकार तुमकां मेळटात अशेंय आमी आमच्या आयकुप्यांक सांगूक शकतात. 
चालंत स्वरुपाची वशिलेबाजी जाता हें मान्य केल्याउपरांत श्राव्य माध्यमाच्या 
एकाद्रयाच कलाकाराक लोक म्हजी कार्यावळ आयकुंना जाल्यार नाका आयकू 
(भायरे जांव) म्हाका कांयच फरक पडना. म्हयनो सोंपलो काय निमण्या दिसा 
पगार मेळटलोच अशें दिसतलें. अर्थांतूच जिणेच्या सगळ्याच मळांनी आडवाद 
आसात तशे हांगाय आडवाद आसात. पूण सर्वसादारण कलाकार हो वेगळ्याच 
स्वरुपाचो आसता. आनी ना म्हणलें तरीय सर्वसादारण लोकांक कलाकारांच्या 
वागपाविशीं उत्सुकताय आसता. 

पुंडलिक नारायण दांडे, कृष्णा लक्ष्मण मोये, रमेश सखाराम बर्वे, गजानन 
देसाय, पुरुषोत्तम सिंगबाळ, शंकर भांडारी यासारखे खांपे कलाकार जेन्ना 
आकाशवाणी पणजी या प्रसार माध्यमार शेक चलयताले त्या काळांत हांव 
आकाशवाणी पणजी केंद्राच्या सेवेत रुजू जालों. सीताकांत लाड, बाकीबाब 
बोरकार हांचेसारखीं आनीकूय उत्तुंग व्यक्तिमत्वां त्या काळांत आशिल्लीं तांचे 
वांगडा सर्तीत तगून उरप शक्यूच नाशिल्लें. पूण जंय उण्या दर्जाच्या कलाकाराचो 
निभाव लागूंक शकता अशा खेडेगांवांतल्या लोकांखातीरच्या चावडेर विभागात 
त्यावेळचे केंद्र संचालक जी. के. मेनन हाणी म्हजी रवानगी केली आनी शारी 

वाठारांतल्या उच्चभु श्रोत्यांच्या चपक्यांतल्यान आकाशवाणी सेवेंत प्रवेश केल्या 
उपरांत दोन तीन म्हयन्यांभीतर म्हजी सुटका जाली. पूण गोंयांत खेडेगांव आनी 
शार वाठारांतल्या लोकांच्या जिणेच्या आनी शिक्षणीक पात्रतायेच्या नदरेन | 
बुदवंतकायेच्या निकशांच्या नदरेन व्हडलोसो फरक ना. त्याखातीर खेडेगांव : 
वाठारांनी ध्वनीमुद्रणां करताना मुलाखती घेताना लेगीत म्हजी जी कितें थोडी 
भोव बुदवंतकाय आसा तिचो कस लागलो. पूण खेडेगांवांतलो जल्म, खेडेगांवांतल्या 
परिस्थितीकडेन तादात्म्य पावपाची तांक, अर्थशास्त्र आनी राजकी विज्ञानशास्त्र 
हे अभ्यासाचे विषय आनी सरकारी प्रसिद्धी खात्यांतल्यान मेळिल्लो कथीत 
सृजनात्मक पत्रकारितेचो अणभव हाणी स सात वर्सा तरलो. गोविंदबाब हो 
स्ट्रॉक कॅरेक्टर लोकप्रिय करुक शकलों. 

या उमेदवारीच्या काळांत खबरो वाचपाचें ओब्र जेन्ना पडलें तेन्ना थंय 
चानयेचो वांटो उखललो. अखेरीक १९ सप्टेंबर १९७९ ह्या दिसां खबरां विभागांत 
पावलों. तेन्ना आमी खबरो वाचप्याचें नाव सांगनाशिल्ले. पूण जो मनीस आदी : 
चावडेर गोविंदबाब म्हुण येतालो तोच आतां खबरो वाचता हें चाणाक्ष आयकुप्यांनी 
हेरलें आनी आमकां गोविंदबाबान वाचिल्ल्यो खबरो नाकात तो खूब सवकसायेन 
वाचता अशी टीका करपी कांय आयकुप्यांची कांय पत्रांय आयलीं. कालांतरान 
तशीं पत्रां येवप बंद जालें. 

फुडे तर कांय खास खबरो चड करुन वेंचणूक निकालांच्यो, विधानसभा 
अधिवेशनांतल्या कामकाजाच्यो, अदमासपत्रकाच्यो खबरो फकत अनंत केळकारुच 
बन्यो वाचता अशें म्हणपी लोकांची संख्याय वाडली. नव्या भुमिकेंत खबरो 
वाचपी, वृत्त निवेदक म्हूण आयकुप्यांवांगडा वेव्ह लेंग्थ जुळली. एकदम असाधारण 
कारकीर्द न्हय पूण संवंग सामखेच विटूंक नाशिल्लें, 

एकंदर आडतीस वर्साच्या कारकीर्दीत व्यक्ती म्हूण हांवें कितें अणभवले तें. 
म्हाका सोसून घेवपी म्हज्या आयकुप्यांमुखार दवरपाच्या हेतान हो 
आत्मनिवेदनाचो- आत्मचरित्राचो आटाप रचला. 

एकदम उत्कंठा वाडोवपी जालेंना जाल्यार सामखेच रटाळ जावचें न्हय 
म्हूण जितल्या अवधानांची एक सादारण वाचपी आनी त्यापरस सादारण ताकीचो 
बरोवपी म्हूण म्हाका कल्पना आसा तीं पाळल्यांत. 

हें आनीक कोण वाचतलो? अशी प्रथमदर्शनी प्रतिक्रिया जांवची न्हय ह्या 

नदरेन पानांची संख्या उणी आसचीं हें भान दवरलां. त्याच बरोबर आत्मनिवेदन 
सामखेच मोटवें जांवंचे न्हय म्हूण चतराय घेतल्या. 
चुकभूल देणे घेणे. गोड मानून घेयात. 


म्हापशें गोंय अनंत केळकार 
दि. २५ जुलय २००५ 

१ 
फाटीं वळून पळयतना 


३१ मे २००५ या दिसा आकाशवाणींतल्या तेत्तीस वर्सा आनी एका 
म्हयन्याच्या प्रदीर्घ सेवेतल्यान हांव निवृत्त जालां. ताच्या दुसऱया दिसा म्हळ्यार 
१ जुनाक आकाशवाणी क्लबान म्हजेखातीर निरोप समारंभ घडोवन हाडलो. हो 
सुपुल्लो सुवाळो सुमार वरभर चललो. तांतून सर्वश्री दिलिप देशपांडे,बालाजी 
प्रभुगांवकर, मुकेश थळी, सीताराम नायक, सुभाष जाण, सत्यवान नायक, 
शैलेशचंद्र रायकार, शकुंतला भरणे, आदारी केंद्र संचालक माधव बोरकार, आदारी 
केंद्र अभियंता जे. बी. गांवकर आनी केंद्र संचालक बी. डी. मुझुमदार हांची 
उलोवपां जाली. अखेरीक निरोपसमारंभाखातीर कृतज्ञताय परगवटावपी म्हजें 
उलोवप जालें. 

ह्या दबाज्यांत जे उलयले ते चडशे सगळे ते पिरायेन म्हज्यापरस ल्हान 
आनी ह्या ना त्या कारणान म्हज्या व्यकित्मत्वान प्रभावीत जाल्ले लोक. केंद्र 
संचालक मुझुमदार, आदारी केंद्र संचालक बोरकार आनी आदारी केंद्र अभियंता 
गांवकार हांचो आडवाद केल्यार सगळे जाण म्हज्या व्यक्तिमत्वान प्रभावीत 
जाल्ले. म्हजे कडल्यान कोंकणी भास वृत्तनिवेदन आनी हेर बरेंच कितें शिकिल्ले. 
तांच्या भाशणाचो सविस्तर आपरोस समारोपांत येतलो पूण हांगा इतलेंच सांगतां 
'हांव एक मृदूभाषी, शिस्तप्रिय, हातचें कांयच राखिनासताना वृत्त निवेदन 
शिकोवपी आदर्श गुरु. वृत्तनिवेदक ह्या नात्यान स्वतःच्या खास शैलीन कोकणी 
भाशेच्या गद्याची लय सांबाळून खबरेचो आशय जाणून वाचपी. पूण वाचताना 
कसलेच तरेचो पक्षपाती आव हाडिनासताना दर एका खबरेक न्याय दिवपी 
आनी जाणे दिल्ल्यो खबरो, लोक (खबरों आयकुपी) आजुनूय कान दिवन 
आयकतात असो एक वृत्त निवेदक. 

कामावेल्या निष्ठेबाबतींत म्हजी तुळा जाली विश्वंभर उसगांवकर आनी जे. 

एल. गोम्स (कोंकणी वृत्तनिवेदक-मुंबई) हांचे वांगडा तर भारदस्तपणाखातीर 
बोरुन हलधर इंग्रजी वृत्तनिवेदक दिल्ली हांचेवांगडा लोक म्हाका आजुनय तोखेतात 
आनी फुडाराक हांव जेन्ना वृत्तनिवेदक म्हूण जाण्ट्या पिरायेखातीर निवृत्त जातलों 
वा मरण येवन म्हज्या जीवनाची इतिश्री जातली तेन्नाय लोक म्हजो उगडास 
काडटले, म्हजी देख घेतले आनी म्हज्या फुडल्या पिळगेंतले वृत्तनिवेदक म्हजी 
परंपरा सांबाळटाना म्हजेपरस वेगळ्या खाशेलपणानी खबरो सांगतले अशेय मुद्दे 
ह्या उलोवप्यानी मांडले. | 

हे इतलें म्हज्या उपस्थितींत जाल्लें समीक्षण सांगल्या उपरांत खबरो 
सांगपाची म्हजी अशी खास शैली वृत्तनिवेदनाची निर्माण जाल्या तें सांगतां. 

म्हज्या आदीं सुमार धा वर्सा वा ह्यापरस चड काळ आसूं येत. सुरेश 
नायक आकाशवाणी पणजी केंद्रावल्यान खबरो सांगताले तांची शैली बरीचशी 
नाटकी. सांगलें$5 म्हळेंऽ5 ह्यासारख्या क्रियापदांचेर भार दिवन खबरो रोचक 
करपी. खबरो तांचे व्हडले भाव सहाय्यक वृत्तसंपादक विष्णू कृष्ण नायक बरयताले 
आनी सुरेश नायक वाचताले. त्याखातीर सुरेश नायक हांचे वाचन हें सर्वार्थान 
वाचन. स्वतः सुरेश नायक आपूण थोड्यो खबरो बरयताले ह्या अर्थान ते फकत 
वृत्तनिवेदक. 

१९ सप्टेंबर १९७९ ह्या दिसां हांव खबरां विभागांत सामील जालों तेन्ना 
परिस्थिती वेगळी आशील्ली. विष्णू नायक गरज पडल्यारुच आपल्या हातान 
खबरो बरयताले. ना जाल्यार चडशे डिक्टेशन दिताले. ते म्हाका खूब मानताले. 
हांवें गोंय सरकाराच्या म्हायती खात्यांत केल्लें काम ताणी निरखिल्लें. आकाशवाणी 
पणजी केंद्राच्या हेर विभागांनी हांवे केल्लें कामूय तांकां खबर आशिल्ले. म्हाका 
कितें करपाक जाय तें सांगल्यार पुरो, कशें करपाक जाय हें सांगपाची गरज ना हें 
तांकां खबर आशिल्ले. ह्याभायर आकाशवाणी माध्यम सोडपाचे तांकां वेध लागिल्ले. . 
१९८० वर्सा गोंय सरकाराचे सांस्कृतिक सल्लागार म्हूण रुजू जाले आनी दोन 
वर्सानी १९८२ त तांकां मरण आयलें. 

हांव खबरां विभागात रुजू जालों त्या दिसा आसत वा त्या उपरांत 
म्हयन्याभरांत आसत ताणी म्हाका सांगिल्लें. 'म्हज्या उपरांत जे लोक येतले ते 
तुका खबरो बरोवन दीत अशें म्हाका दिसना. त्याखातीर हांव आतांच तुका 
स्वयंपूर्ण करपाचो येत्न करतां. तूंच खबरो बरय, समाचार दर्शनाचें निवेदन बरय 

आनी म्हाका दाखय. म्हजी वाट पळोवं नाका. तांचो हो गुरुमंत्र म्हाका बन्याक 
पडलो आनी निमण्या खिणामेरेन ३१ मे २००५ मेरेन आनी त्या उपरांतूय हांवें 
तो पाळलो. 

स्वयंपुर्णतेचो विष्णू नायक हांचो गुरुमंत्र म्हाका बऱ्याक पडलो. म्हजेकडेन 
धा मिनटांच्यो खबरो वाचपाखातीर गरजेचो मसालो सदांच तयार आसतालो. 
ह्याखातीर शैलेशबाबाच्या उतरांनी सांगपाचे जाल्यार म्हाका म्हज्या सागांत्यांकडेन 
चड करुन संपादक श्रेणीतल्या सांगात्यांकडेन खबरांची भीक केन्नाच मागची 
पडूंक ना. पूण कांय खिणाक हांव तांचो अधिक्षेप करतां वा ताणी केल्ल्या 
कामाचे श्रय घेतां अशें तांकां दिसपाक लागलें आनी पुराय कारकिर्दीत फकत 
एकूच फावट म्हाका गुपीत अहवालांतल्या प्रतिकूल शेऱयाक जाप दिवन वरिष्ठांची 
नाराजी ओडून घेवंची पडली. बरोच पत्रवेव्हार जालो आनी अखेरीक प्रतिकूल 
शेरो रद्द जालो. 

आकाशवाणी ह्या प्रसार माध्यमाकडेन म्हजो अप्रत्यक्ष संबंद हांव गोंय 
सरकाराच्या म्हायती आनी पर्यटण खात्याच्या सेवेंत म्हायती सहाय्यक ह्या 
पदार आशिल्लो तेन्ना म्हणजे १९६७ त वा १९६८ त आयलो. रेडियोर खबर 
वितरावप ह्या गजालीक जनसामान्याप्रमाण थळावे सरकार तेन्ना म्हत्व दितालें. 
म्हायती खातें जारी करता त्यो खबरो आकाशवाणीमेरेन पावोवप ह्या गजालीक 
दोनूय प्रसार माध्यमांच्या नदरेन म्हत्व आशिल्ले. पूण पणजेतूच एका खात्यान 
जारी केल्ल्यो खबरो दुसऱ्या खात्यांत म्हळ्यार आकाशवाणीत सांजे चार-पाच 
वरांमेरेन पावोवप शक्य जाय नाशिल्लें. त्याखातीर खात्यांतल्या एकाद्रया 
कर्मचाऱयान टेलिफोनावेल्यान आकाशवाणी पणजी केंद्रातल्या स्टेनोक खबरो 
वाचून दाखोवप आनी त्या लघुलिपीकान त्यो बरोवन घेवप असो पर्याय थारलो. 
म्हायती खात्यांतल्यान त्यो खबरो वाचून दाखोवपाची जापसालकी म्हजेकडेन 
दिल्ली. (तेन्नासावन हांव डिक्टेटर - डीक्टेट करपी जालों.) 

थेट संबंद १९६८ त हांवे पयले खेपेक न्यूजरीडर ह्या पदाखातीर अर्ज 
केल्लो तेन्ना आयलो त्या वेळार मुलाखती अंती म्हजी निवड जावंक ना. पूण 
आकाशवाणी ह्या प्रसार माध्यमा मेरेन म्हज्या कुवतीची कीर्त पावली आनी 
चावडेर विभागाचे प्रभारी सर्गेस्त ए. पी. शास्त्री (आनंदशास्त्री) हाणी म्हाका 
पयले खेपेक आकाशवार्णीत व्हेलो. ताणी म्हजेकडेन पुर्वपीठीकेच्या रुपांतलो 

कांय मजकूर धाडून दिवप आनी ताचेर आदारिल्लें भाशण वा संवाद बरोवन तें 
वाचपाचें (ध्वनीमुद्रणाखातीर) आनी संवाद आसत जाल्यार तातूंत सहभागी 
जावपाचें काम कंत्राटी पांवड्यार दिले. अशा कंत्राटासंदर्भातले कार्यक्रम निष्पादक 
के. देवराजन हांचें २६ मार्च १९७० चें पत्र म्हज्या संग्रहात आसा. तातूंत 
सहकारी चळवळीचें यश आनी अपेश ह्या विशयाचेर मुळाव्या पांवड्यावेले शिकप 
घेतिल्लो खेडेगांवातलो एक मनीस आनी खेडेगांव पांवड्यावेलो एक सामाजीक 
वावुरपी हांचे मदलो एक संवाद बरोवन ८ एप्रिल १९७० मेरेन पावोवपाक 
सांगिल्लें. हो संवाद २३ एप्रिल १९७० ह्या दिसा वितरावपाचे आशिल्ले आनी त्या 
खातीर पंदरा रुपया फी दिल्ली. ह्या कामाक सुरवेक पांच रुपया, मागीर धा 
रुपया, पंदरा रुपया आनी आकाशवाणीच्या सेवेंत रुजू जालों. त्यावेळार पंदरा 
मिनटांच्यो बल्कावांचेर गजाली बरोवपाखातीर पंचवीस रुपया मेळटाले. १९७२त 
मे म्हयन्यात बल्कांव बरोवपाचें कंत्राट म्हज्या नावार आशिल्ले. त्याखातीर चार 
वा पांच स्क्रीप्टी हांवे बरयल्यो पूण त्या म्हयन्याच्या एक तारखेक हांव 
आकाशवाणीच्या सेवेत रुजू जाल्लो त्याखातीर मानधन व्हगडावंचे पडलें. 

म्हायती आनी पर्यटन खात्याच्या सेवेंत आसताना विधानसभेच्या पत्रकार 
कक्षांत हाजीर जावन वेगवेगळ्या खबरापत्रांच्या आनी खबरासेवांच्या प्रतिनिधीक 
प्रश्नोत्तरीचे संच आनी हेर संबंदीत म्हायती दिवपाची जापसालकी म्हजेकडेन 
दिल्ली. तेन्ना म्हाका विधीमंडळाचें कामकाज पुरायेन पळोवपाक मेळटालें. थंय 
वृत्त संकलनाची जापसालकी म्हजेकडेन नाशिल्ली. पूण एकादो पत्रकार भायर 
सरपाचो आसत जाल्यार मात्सो पॉयंट घे हां म्हूण सांगून वतालो आनी हांव 
तांकां सहकार्य दितालो. पी. टी. आय. चो प्रतिनिधी साल्दाणा दोळे धांपून 
तकली सकयल घालून बसतालो आनी कितेंय बोवाळ जालो जाल्यार आपणाक 
जागय अशें सांगून सुशेगाद न्हिदतालो. आकाशवाणीचो प्रतिनिधी अरुणाचलम 
हाका कोंकणी आनी मराठी ह्यो थळाव्यो भासो येय नाशील्ल्यो. तो बरेचशें वृत्त 
संकलन म्हजेर पातयेवन करतालो. त्याखातीर वृत्त संकलनाची कळाशी मेळली 
आनी विधीमंडळ कामकाजाचे नेम आंगवळणी पडले. हे अणभव विधीमंडळ 
कामकाज नियाळाच्या लिखाणाचेर वा हेर कोणेय केल्ल्या वृत्तसंकलनाची 
खातरजमा करपाखातीर उपेग पडले. 

१९७० उपरांत महाराष्ट्र परिचय केंद्रांत आसताना तांचो प्रतिनिधी म्हूण 

हांव पत्रकार कक्षांत बसतालो. म्हज्या उपस्थितीचो प्रश्न विधानसभेंत उपस्थित 
करपाचो विचार विरोधी पक्ष फुडारी डॉक्टर जॅक सिकैरा हाणी केल्लो. पूण तो 
आमकां जाय. तो गोंयकार हेरगिरी करपाखातीर हांगां बसना अशें चडशा पत्रकारांनी 
सांगिल्ल्यान आनीक एक दोन वर्सा म्हाका विधीमंडळ कामकाज पळोवपाक 
मेळ्ळे. 

मे १९७२ ते १९७९ मेरेन आकाशवाणीच्या कार्यक्रम विभागांत आशिल्लो 
त्याखातीर विधीमंडळ वृत्तसंकलन जालेना. पूण सुरेश नायक हांच्या अनुपस्थितींत 
खबरो वाचप चालू आशिल्ले. कार्यक्रम विभागांतलें काम सोंपोवन मागीर हें काम 
करचें पडटालें. त्या कामाचो अतिरिक्त मोबदलो मेळ नाशिल्लो पुण खबरो वाचपाची 
संद मेळटा हेंच अप्रूप दिसतालें. आजूनय उगडास जाता त्याप्रमाण १२ ऑगस्ट 
१९७३ ह्या दिसा गोंय, दमण आनी दीवचे पयले मुखेलमंत्री दयानंद बांदोडकार 
संवसाराक अंतरले त्या दिसा हांवें प्रादेशिक खबरो वाचिल्ल्यो. 

गोंय सरकाराच्या म्हायती आनी पर्यटन खात्यांत आसताना हांव गोंयातले 
चडशे सगळे गांव भोवलां (मंत्र्यांच्या दौऱ्याच्या खबरांचे संकलन करपाखातीर) 
ह्या दौऱ्यावेळार त्या गांवातल्या बऱ्याचशा म्हत्वाच्या लोकांच्यो वळखी जाल्ल्यो. 
त्यो आकाशवाणीच्या सेवेत बाह्य ध्वनीमुद्रणाच्यो कार्यावळी ध्वनीमुद्रीत करताना 
उपकाराक पडल्यो. आकाशवाणी गावागावात ह्यासारख्यो कार्यावळी हांव सहज 
ध्वनीमुद्रीत आनी संपादीत, संकलीत करतालो. 

कार्यक्रम विभागात आसताना म्हाका खबरां विभागात आसनशें दिसतालें 
आनी खबरां विभागात पावल्या उपरांत म्हज्यातलो कार्यक्रम निर्मुपी क लाकार 
खतखतालो. त्याखातीर खबरा विभागातल्या २५ वर्सा ८ म्हयन्याच्या कारकिर्दीत 
म्हाका प्रादेशिक समाचार दर्शनाचे निवेदन बरोवपाची आनी वाचपाची संध जेन्ना 
जेन्ना मेळटाली तेन्ना तेन्ना हांवे ती केन्नाच सोडली ना. २५ वर्सा ८ म्हयन्याच्या 
कारकिर्दीत हांवे उणेच म्हळ्यार आठशें प्रादेशिक समाचार दर्शनाची निवेदना 
केल्यात आनी ध्वनीमुद्रणाचे संकलन, संपादन म्हळ्यार डबींग केला. आनी पाच 
हजार परस चड खबरापत्रां वाचल्यांत. 

आकाशवाणी पणजी केंद्राचेर म्हजी पयली नेमणूक कार्यावळी निवेदक 
म्हळ्यार प्रोग्राम अनावन्सर पदार जाली. पुण त्यावेळचे केंद्रसंचालक जी. के. 
मेनन हांका म्हज्यातल्या लेखन गुणाची कल्पना आशील्ली त्याखातीर ताणी 

म्हजी रवानगी चावडेर विभागात केली आनी संवाद बरोवप, मुलाखती घेवप 
अशे काम म्हजेकडेन दीलें. आनी म्हाका मार्गदर्शन करपाची जापसालकी सर्गेस्त 
आनंदशास्त्री हांचेकडेन दिल्ली. 

त्यावेळार आकाशवाणीत कलाकार वर्गात पदवीधर साप थोडे आशिल्ले. आनी 
जे चडशे पदवीधर न्हय अशा वर्गातले स्टाफ आर्टीस्ट, कलाकार देखीक कृष्णा 
लक्ष्मण मोये, पुंडलिक नारायण दांडे, पुरुषोत्तम सिंगबाळ, रमेश सखाराम बर्वे हे 
नाट्यकर्मी. पूण नवें तंत्रगिन्यान खेडेगांवांतल्या लोकांमेरेन पावोवपाचें जाल्यार ते 
संवाद बरोवपी आनी ते नाट्य रुपांत सादर करपी कलाकार लेगीत पदवीधर आसपाक 
जाय अशी परिस्थिती निर्माण जाल्ली. त्या खातीर हांवें मास्तर स्टॉक कॅरेक्टरा बदला 
'गोविंदबाब” हो स्टॉक कॅरेक्टर निर्मिल्लो, आनी कृष्णा लक्ष्मण मोये -बाप्पा, हांव 
गोविंदबाब, कमला देवीराव देशपांडे 'ताई" आनी पावलू फर्नाडिस'पावलूबाब' अशे 
कॅरेक्टर हाडले. 

मुलाखती घेताना लेगीत फकत प्रश्न विचारच्या बदला संबंदीत विशयाची 
थोडक्या भीतर फाटभूंय मांडप, शंकेच्या रुपान प्रश्‍न विचारताना लेगीत आपलो 
एकाद्रो अणभव सांगून ताचेर आदारुन प्रश्न विचारप अशें मात्शें नवें रुप दिवन त्यो 
कार्यावळी चडां चड श्रवणीय जांवच्यो अशे येत्न केले. म्हजे येत्न कितले फळादीक 
जाले तें म्हाका खबर ना वा हांवेंच सांगप योग्य जांवंचे ना. पूण जशे लोक म्हाका 
अनंत केळकार ह्या नावान वळखतात तशे १९७४-७५ ह्या वर्साच्या सुमाराक लोक 
गोविंदबाबाक ताच्या आवाजान वळखताले. हांव खबरां विभागांत गेलों तेन्ना १९७९- 
¿o त आमी खबरां निवेदकाचें नाव स्वतः सांगनाशिल्ले त्यावेळार बरेच जण 'गोविंदबाब' 
खबरो सांगता हें जाणा आशिल्ले. त्या काळांत लेगीत आमी प्रादेशिक समाचार दर्शनाच्या 
निवेदकाचें नांव स्वतः सांगताले. त्याखातीर समाचारदर्शन कार्यावळीचें सूत्रनिवेदन 
वाचपाचें आकर्शण आकाशवाणींतल्या चडशा सगळ्याच निवेदकांक आशिल्ले. 

खबरो सांगपाखातीर सुरेश नायक आनी हांवूय नासतालों तेन्ना हेर 
निवेदकांच्या आवाजाचो वापर करपाचे येत्न आदारी समाचार संपादक विष्णू 
नायक हाणी केले पूण खबरो वाचप्याक फाव तशी गती, लय खणखणीत 
आवाज हेरांकडेन ना अशें तांचें मत आशिल्ले. त्याखातीर हेर कोणूय मेळलो ना 
जाल्यार खासा विष्णू नायक खबरो वाचताले. ताणी रमाकांत खलप, औदुंबर 
कामत, गुरुनाथ पै आदी कलाकारांचो आसपाव आशिल्ले. तात्पुरत्या करारार 

खबरो वाचपी Casual News Readers चें पेनल तयार केलें. तातूंत मागीर 
उल्हास सावंत, उल्हास पै रायकार, वल्लभ देसाय, धर्मानंद खोलकार, लता पै 
आदींची भर पडली. तात्पुरत्या करारार खबरो वाचपी कलाकारांचे हे पंगड 
१९६९ त सप्टेंबर म्हयन्यात १८ तारखेक कोकणी वृत्तनिवेदक भाशांतर करपी 
ह्या पदाखातीर चांचणी परीक्षा घेतल्या उपरांत ताणी निर्माण केले. 

कोकणी गद्याची एक विशिष्ठ लय, फाव तितलें नाट्य पूण नाट्याचो अतिरेक 
ना, खबर समजून घेवन वाचप, पक्षपाती सूर ना वा भावनाविवश जावपना हीं 
` म्हजी कांय खाशेलपणां खबरो आयकुपी दर्दी सांगतात. कोकणी गद्याक जी लय 
` आसता ती अनंत केळकार खबरो सांगताना तांच्या शब्दफेकीतल्यान, वाचपाच्या 
धाटणीतल्यान जाणवता अशें एक दर्दी श्री. रामानंद रायकार हाणी सांगलां. 
अलिप्तपण, गरजेपुरतें नाटकीपण आनी एकाद्रया संगीताच्या जाणकाराचो आसता 
तसो “खर्ज' सुराचो आवाज खंयसून आयलो अशे प्रश्न लोकांच्या मनात येतात. 
कांय जाण ते विचारतातूय. 

जाप अलिप्तपणान आत्मस्तूतीचो दोश पत्करुन दिवपाचो येत्न करतां. 
अलीप्तपण कौटुंबिक परिस्थितीतल्यान आयलां आनी राजकी व्यक्तिंच्यो वळखी 
आसल्यो तरी लागेबांधे ना ह्याखातीर आयलां. 

म्हजो बापूय सर्गेस्त दत्ताराम केळकार. म्हजी पिराय सोळा वर्सा आसताना 
संसाराक अंतरले. व्हडलो भाव मोहन आनी हांव सापूच थोडो वगत सांगातान 
रावल्यात. बापायच्या मरणा उपरांत आवय गोंयाभायर गेली आनी हांव 
नात्यांतल्या मनशांसांगातान रावतालों. तरीय परक्या घरात रावतालों. त्याखातीर 
तटस्थपण हें बचावाचें परराष्ट्र वेव्हार धोरण म्हूण जें तेन्ना आपणायलें तें तशेंच 
दसून रावलें. कोणेय विचारल्याबगर आपणे जावन बरें वायट कांयच उलोवप ना. 
गरजेपुरते उलोवप, मुद्देसूद उलोवप इत्यादी इत्यादी. 

बापायच्या आवयच्या वटेन म्हजे नातें रामकृष्णबुवा वझे हांच्या घराण्याकडेन 
आसा. म्हळ्यार दुरार्थान हांव वझेबुवांचो नातु. वडील गावपी, नाट्यकर्मी. आमी 
दोगुय जिणेंतलो बरोच काळ नागेशीं बांदोड्या (ता. फोंडा) रावल्यात. तांकां 
ताशेकार दत्तू ह्या टोपण नावान वळखताले. बऱ्यापैकी तासो, पखवाज वाजोवपी 
त्याखातीर संगीताची आवड आनी थोडी भोव जाण वंश परंपरेन आयल्या. हांव 
आजुनय घरा 'स्वान्त सुखाय” गातां. त्याखातीर आवाजाचो धर्म, जात, कूळ, 

एकाद्रया संगीत कलाकाराच्या आवाजाची जाल्या. 

आवयभासेचो निकश कांटेकोरपणान लायलो जाल्यार कोकणी म्हजी आवय 
भास न्हय. आमी घरांत ब्राह्मणी (भटी) शैलीची मराठी उलयतात. कोंकणी 
भाशेचे सुरवेचे संस्कार श्रवण (आयकुपाच्या) माध्यमांतल्यान जाल्यात. बरोबरच्या 
विद्यार्थी मित्रांवांगडा १९५३ सावन आकाशवाणी मुंबयच्यो आनी उपरांत | 
आकाशवाणी पणजी केंद्राच्यो कार्यावळी आयकून आनी उपरांत दिवटी, उजवाड 
राष्ट्रमताची कोंकणी पुरवणी, सुनापरान्त ह्यासारखी दिसाळी आनी हेर कांय 
पुस्तकांय वाचल्यांत. म्हळ्यार हांव मुखेलपणान जशी उलयतात तशी (स्पोकन) | 
कोकणी बरयतां. ही कोकणी मूळ नागेशी वाठारांतली म्हळ्यार अंत्रुजी. उपरांत | 
महाविद्यालय पांवड्याचें शिक्षण घेतना म्हापशेंची म्हळ्यार बार्देसी, मागीर 
नोकरेखातीर पणजे रावून गोंय पुराय उदेंत, अस्तंत, उत्तर, दक्षीण ह्या चतुःशीमांनी 
भोंविल्ल्यान सगळेकडच्या उतरावळीन समृद्ध. कांय प्रमाणात सहज संस्कारान 
पूण बऱ्याच प्रमाणात कश्टानी मेळयल्ली. 

आकाशवाणी पणजे केंद्राच्या सेवेत रुजू जावंच्या आदी आनी सेवेच्या 
पयल्या म्हयन्यांत हांव बल्कावांचेर गजाली बरयतालों ताचो उल्लेख हेरकडेन 
आयला. १९७७त आणीबाणी काळात चालीक लायील्ल्या वीस कलमी 
कार्यावळीचो प्रचार करपाखातीर हांव सप्तकांतल्यान एक फावट वितरवपाखातीर 
'कालचक्र' हें सदर बरयतालों. तातूंत हांव स्वतः गुरु देव नंदकुमार पर्वतकार 
बंड्या ही मुखेल पात्रां आसतालीं. कांय फावट गायक कलाकार आनी फोटोग्राफर 
धर्मानंद गोलतकार बंड्याची भूमिका करताले. त्यावेळार ते आकाशवाणी पणजी 
केंद्रांत कुटुंब कल्याण विभागात फिल्ड असीस्टंट ह्या हुद्द्यार आशिल्ले. म्हाका 
गुरुदेव म्हणप श्री. गोलतकार हांच्या आंगवळणी पडलां. आजूनय ते म्हाका 
त्याच पदवेन पाचारतात. त्या काळांतलो एक उगडास म्हळ्यार आवयभाशेचे | 
निकश लायले जाल्यार कोंकणी म्हजी आवयभास न्हय पुण जांची कोकणी 
आवयभास आसा तांचे परस हांव बरी कोकणी बरयतां अशें सर्गेस्त शंकर 
भांडारी हाणी सांगिल्ले. 

कालचक्र ह्या कार्यावळीत हांव अनेक कवनां वापरतालों. देखीक माघमास 
पडली थंडी आमच्या बंड्याखातीर शिंवात बंडी. तीं आयकून, पळोवपाक हांव 
गंभीर स्वभावाचो दिसतां पूण बरेच विनोदी बरयता असो शेरो कमला देवी राव 

। हाणी मारील्लो. 

सोनियाच्या शिंपल्यांत गावला ग चिंतामणी । 

दिला जिवंत प्रसाद। काय देवाची करणी ।॥/१॥ 

माझ्या अभाग्याच्या दारी आज नांदते गोकुळा । 

नांदतो ग राणा माझा गोकुळीचा घननीळ ॥।२॥। 

हो अभंग न्हय. संत ज्ञानेश्वर चित्रपटातले आसूं येत भक्तीगीताच्या रुपांतलें 
पद. नागेशीं- बांदोड्या नागेशाच्या देवळात १९५३त सुरु जाल्ल्या भजनी 
सप्ताहांत भट बामणांच्या पारात (ब्राह्मण समाज) म्हळ्यार तो पार देवळांत 
आसतालो तेन्ना सर्गेस्त रवी नमशीकर हांच्या आग्रहाखातीर हांव तें म्हणटालों. 
त्या वेळार घडये रवी नमशीकराक तें पद आवडटालें. 

नागेशींच्या सप्ताहांत त्यावेळार तीन वरांचो पार चलतालो. हालींच्या कांय वर्सानी 
त्या सप्ताहांत चोव्वीस वरांचो पार चलता. खरें म्हळ्यार पार म्हळ्यार प्रहर, तो तीन 
वरांचोच आसपाक जाय. चोवीस मिनटांची एक घटका, अडेच घटकेचें एक वर 
आनी तीन वरांचो एक प्रहर, अशें गणीत. फलज्योतिषाच्या कालमापनाचें नागेशी 
आसताना म्हजेर जे संस्कार जाल्यात तातूंत हरीभाऊ बोरकार आनी कृष्णमामा 
केळकार हांच्या पुरेतपणाच्या शैलीचे मनोहरबुवा शिरगांवकर, नरहरी वळवयकार 
आनी शेजाराक रावताले ते राघोबा गोविंद जोशी (बाबनी) हांच्या भक्तीगीतां 
_ आनी नाट्यगीतां गायनशैलीचे संस्कार आसपावीत आसात. तशेंच शेजाराक 
रावताले ते नागेश कृष्ण वझे (नागोबा) हांचे संस्कार जाल्यात. नागोबा फांतोडेक 
पांच वरांचेर उठताले आनी संत रामदास मोरेश्वर हांचे नित्याचे पाठ गायताले. 
हांव जंय रावतालों तो अग्रशाळेचो वाठार. मदीं एक रस्तो आनी दुसऱ्या अर्दान 
गोमंतक मराठा समाजाचे त्या काळांतले अध्वर्यु लक्ष्मण नागेशकार हांचे घर आशिल्ले. 
(आजुनय तें घर थंय आसा.) ते त्या काळांतले गिरेस्त. तांच्या घरा ग्रामोफोन 
आशिल्लो. ताचे वेल्यान घनश्याम सुंदरा, विठ्ठल तो आला आला यासारखी पदां 
आयकुपाक मेळटालीं. तेय संस्कार कानार जाल्यात. 

जांच्या घरा हांव रावतालों ते म्हज्या वडिलांचे मामा श्रीपाद रघुनाथ वझे, 
तांची घरकान्न सावित्री, चले उमा (नारायण), शशी (रघुनाथ) आनी चली मीरा 
हांचेय संस्कार जाल्यात. 

त्या काळाक अगरसाळेंत पयलो रेडीयो यशवंत पांडुरंग दाते (म्हळ्यार 

येशेकाका) हांच्या घरा हाडिल्लो. थंय आमी मुंबय केंद्रावेल्यान वितरायताले त्यो 
शाणुबाबालो सोंपो, आकाबायल्या चौकेर, भुरग्यांल्या आंगणात ह्या सारख्यो 
कार्यावळी तेच परीं रेडीयो सिलोना वेल्यान वितरायताले ती अमीन सयानी 
हांची बीनाका गीतमाला आयकताले. आमच्या मदे मीरा चड चोखंदळपणान 
रेडीयो आयकुपी आनी मागीर आयकल्ल्या कार्यावळीचेर रसीकपणान भासाभास 
करपी. ताचेवांगडा भासाभास करताना म्हाका आकाशवाणी ह्या प्रसारमाध्यमाची : 
त्या पंदरा-सोळा वर्साच्या पिरायेक आसपाक जाय तितली वळख जाली. मागीर 
अग्रशाळेंतल्या सगळ्याच घरांनी रेडीयो आयले तेन्ना सहज सुचलं म्हणून हें 
सदर, तरेकवार श्रुतिका, बाळ कुडतरकर, नीलम प्रभू हांच्यो कार्यावळी अशा 
कार्यावळीचें श्रवण आनी आयकल्ल्या कार्यावळीची मोलावणी (समालोचन- 
नियाळ) हो क्रम चलतालो. उमा वझे आमच्या मदलो जाण्टो. तो रातच्या 
वेळच्यो शास्त्रीय संगीताच्यो कार्यावळी आयकतालो आनी शेजारचे नागेश वझे 
हांचो पुतणयो यशवंत उर्फ बाबल वझे आनी राघोबा जोशी हांचे वांगडा दुसऱ्या 
दिसा त्या कार्यावळींचेर भासाभास करतालो ती कानार पडटाली. त्याखातीर 
अनावधानान संगीताची जाण आयली. 

त्या काळात नागेशी आनी महालक्ष्मी देवस्थानात मेळून रामनवम ते चैत्र 
पुनवेमेरेन अशीं उणीच म्हळ्यार णव नाटकां जातालीं. महालक्ष्मी देवस्थानात सप्तमी 
ते दसमी मेरेन चार ना जाल्यार पांच आनी नागेशी त्रयोदस ते वद्य द्वितीया मेरेन पांच 
अशीं नाटकां जातालीं. त्या नाटकांतल्या पदांच्यो येसायो हांव रावतालो त्या घराच्या 
शेजाराक म्हळ्यार बाबनी जोशी हांच्या घरा जाताल्यो. रघुवीर नमशीकार ती पदां 
बसयताले. तातूंतलीं बरीचशी पदां म्हाका सुरावटीसकट पाठ जाल्लीं. देखीक 
नेकजात मराठा ह्या नाटकांतले जयदेव ह्या भूमिकेखातीरचें “अविरत भजता 
उदार चरीता' ह्या सारखी पदां. महालक्ष्मी देवळांत जातालीं तीं नाटकां हांव : 
आनी शशी मंडपाच्या शेज्यार बसून पळयताले. स्टेजीर बाबनी गायतालो आनी 
शेज्यार हांव. शशी म्हज्या तोंडार हात धरुन म्हाका आडायतालो. आतां विचार 
केल्यार हासूंक येता. पूण तेन्ना किशोर पिराय म्हळ्यार कुड्ड्या अनुकरणाचो 
काळ. संस्कार घडोवपी पिराय. त्या पिरायेंत हांव जे शिकलां तें आजुनय 
विसरुंक ना. आतां लेगीत हांव वर्सातल्यान एक फावट नागेशीं सप्ताहाक (श्रावण 
म्हयन्यांत) हजेरी लायतां आनी म्हज्या पिरायेचो एकाद्रो कलाकार वा म्हज्या 

परस ल्हान पिरायेचो लेगीत कलाकार अभंग म्हणटा आसत जाल्यार 'वेडे 
` वाकुडे' गावन साथ करतां. ही साथ करताना हांव येवंक जाय तेन्नाच समेर येतां. 
म्हज्या गायन तांकीची दखल घेवन बापोलयो कृष्णामामा केळकार हाणी 
घेतील्ली आनी दत्ताराम दाते हांच्या मार्फत गिरीजाताई केळेकार हांकां म्हाका 
गायन शिकोवपाची विनवणी केल्ली. (१९६१ ना जाल्यार १९६२ त जावं येत) 
आनी ताणी ती मानून घेतिल्ली. तेन्ना इकरावी यत्ता (चार+सात) म्हळ्यार 
मॅट्रीक आनी १९६२ त हांव धाव्या यत्तेंत. ह्याखातीर शिक्षणाकडेन दुर्लक्ष जातले 
म्हण हांवे गिरीजाताई केळेकार हांचे शिष्यत्व पत्करप टाळलें. ना जाल्यार 
आयज घडये लोक म्हाका पंडीत (गायनाचार्य) अनंतबुवा केळकर म्हूण वळखतले 
आशिल्ले. 
म्हजी आई सर्गेस्त अन्नपूर्णा दत्ताराम केळकार हीच म्हजी पयली गुरु 
आसपाक जाय कारण सोंपत्या सव्या वा लागता त्या सातव्या वर्सा म्हाका 
शिक्षणाखातीर नागेशीं व्हेलो तेन्ना म्हाका पंदरा एके पंदरा मेरेन पाढे येताले. भवानी 
शंकर विद्यालय-नागेरशीं ही म्हजी पयली शाळा. ती नागेश देवस्थानाच्या प्राकारांतूच 
आशिल्ली. सध्या आमच्या शाळेच्या वास्तूंत पालखी, सुखासनां ह्यासारखी देवाची 
वाहना दवरतात. मास्तराची रावपाची सोय शाळेलागसार देवस्थानाच्या प्राकारांत 
सौंदेकार राजा हांच्या राजवाड्या अर्दानच्या अग्रशाळेंत आसताली. म्हळ्यार आतांच्या 
संकल्पनेप्रमाण ती निवासी शाळाच. कारण कितेंय जालें जाल्यार मास्तर घरा चीट 
धाडच्या बदला स्वतःच घरा येवन कागाळ करतालो. त्याखातीर सुरवेच्या काळांत 
अभ्यास चोख जातालो. दुसऱया यत्तेंत आसताना म्हाका वर्सुकी परीक्षेत पयलो नंबर 
मेळिल्लो. परीक्षा घेवपाखातीर नागेश देवाचे महाजन शंकर सरदेसाय हांकां हाडिल्ले. 
त्यावेळार म्हाका महाराणा प्रताप हांचे विशींचे एक पुस्तक बक्षीस मेळिल्लें. तें पुस्तक 
आनी शंकर सरदेसाय हांचें हस्ताक्षर म्हजेकडे आजुनय आसा. 
मोरेश्वर चिंतामण जोशी हे आमचे त्यावेळचे शिक्षक. शाळा एक शिक्षकीच. हांव 
तिसऱया यत्तेत गेलों तेन्ना ते घडये बांदोडेच्या बोकडबाग वाठारांतल्या पोस्तावेल्या 
शाळेंत गेले. त्याखातीर त्या वर्सा आमची बिटगी पोस्तावेल्या शाळेंत गेले. 
चवथ्या यत्तेंत हांव परथून एक फावट भवानी शंकर विद्यालयांत पावलों. तेन्ना 
पुराय चवथ्या यत्तेंत हांव एकलोच विद्यार्थी. त्याखातीर म्हजो पयलो नंबर आनी 
निमणोय नंबर. तेन्ना मालवण वाठारांतले धावडे गुरुजी आमचे मास्तर म्हजो 

अभ्यास घेवन जालो काय म्हाका हेर वर्गाचेर लक्ष दवरपाक सांगताले. हाचो 
अर्थ हांव चौथ्या यत्तेंत शिकतालों तेन्नाच आदारी शिक्षक जालों. 

वर्गात एकलोच विद्यार्थी. त्याखातीर म्हज्या अभ्यासाकडेन फांव तितले लक्ष 
दिवप जावंचे ना असो दुबाव आशिल्ल्यान म्हज्या वडिलांनी म्हाका तिळवे गुरुजींची 
गणिताची आनी मराठी व्याकरणाची शिकवण लायली. तांचे कडल्यान हांव व्हडलेशें 
गणीत शिकलां नासूंयेत पूण व्याकरण मात चोख शिकलों. समास संधी-संधीचो 
विग्रह अशें घडये त्यावेळच्या चवथीच्या अभ्यासक्रमांत लेगीत आसपावीत 
नाशिल्ले. व्याकरण तिळवे गुरुजी हाणी म्हाका शिकयलें. तें फुडें म्हायती खात्यांत 
आसताना मराठी दिसाळ्यांनी आयिल्ल्या मजकुराचेर आदारुन मंत्री आनी हेर 
वडिल अधिकाऱ्यांकडेन धाडपाचे “प्रेस राऊंड अप मराठी सेक्टर” म्हळ्यार 
आपरोस तयार करताना उपकार पडले. 

चवथ्या यत्ते उपरांत शिक्षणाचें माध्यम बदललें. हांवें कवळ्यां सरस्वती विद्यालयांत 
इंग्रजी माध्यमांतल्या शिक्षणाखातीर प्रवेश घेतलो. तेन्ना नागेशींच्या भवानी शंकर 
विद्यालयांत आशिल्ले ते मोरेश्वर चिंतामण जोशी मुख्याध्यापक तर मधुमालिनी लोटलीकर 
आनी काशिनाथ भरणे हे शिक्षक लाबले. मराठी माध्यमांतल्यान शिकोवपी गुरुजी 
आतां “सर” जाले. त्या वेळार आठव्या यत्तेंत प्रवेश मेळोवपाखातीर पोर्तुगेज तिसरी 
यत्ता 'प्रीमेर ग्रोव पास जावप गरजेचें आशिल्लें. तें शिक्षण भरणे सरांनी सांजे खास वर्ग 
घेवन दीलें त्या शिकवणेखातीर ताणी वेगळी फी घेतिल्ली काय ना ताचो उगडास 
जायना. पूण तांच्या शिकवणेन म्हाका 'प्रीमेर ग्राव' परीक्षेंत वीसांतले सोळा मार्क 
मेळले. त्या वेळार पोर्तुगीज शिक्षणाखातीर वीस मार्कांचीच पद्धत आशिल्ली. 

कवळ्या हांव तीन वर्सा शिकलों आनी चवथ्या यत्तेखातीर फोंड्या आल्मेदा 
कॉलेर्जीत प्रवेश घेतलो. त्याखातीर त्या संस्थेची प्रवेश परीक्षा दिली. जांणी सरस्वती 


हायस्कुलांत आमची वर्सुकी परीक्षा घेतिल्ली त्याच कैसरे आनी उसगांवकर ह्या ` 


शिक्षक द्वयीन आल्मेदा कॉलेजीत (आतांचे आल्मेदा हायस्कूल)) आमची प्रवेश 
परीक्षा घेतली. त्या उपरांत सुधा केरकार फ्रेंच, आर. वाय. लवंदे, गजानन डांगी, गो. 
रा. ढवळीकार, प्रसाद सुखटणकार हिंदी आनी मेंट्रीकेत प्राचार्य माधव वेलींगकार 
फ्रेंच आनी गणीत आनी पिल्ले इतिहास आनी नागरी विज्ञानशास्त्र अशे शिक्षक म्हाका 
लाबले. तातूंत गजानन डांगी हाणी म्हजे इंग्रजीचें व्याकरण पक्के केले. पोर्लुगेज भरणे, 
प्रसाद सुखटणकार हिंदी, सुधा केरकार आनी वेलिंगकार हाणी फ्रेंच भाशेचें जें 

_ शिक्षण दिलें तें फुडाराक भाशांतरां करताना आनी उच्चारांचेर भर दिताना उपकाराक 
` पडलें. पिल्ले हाणी शिकयल्लो इतिहास आनी नागरीकशास्त्र महाविद्यालय पांवड्यावेल्या 
' शिक्षणांत पयल्या वर्सा उपकाराक पडलें. 
मदल्या काळांत मे म्हयन्याच्या सुटयेखातीर घरा वतालों तेन्ना आजो गदाधरशास्त्री 
` केळकार हाणी एका वर्सा महिम्न आनी दुसऱ्या वर्सा रामरक्षा शिकयली. १९५४ त 
तांकां मरण आयलें. ना जाल्यार घडये आनीकूय कितें तरी शिकयतले आशिल्ले. 
१९६२ त नागेशीं काका कृष्णशास्त्री केळकार हांच्या फुडाकारान पराडकरशास्त्री 
हांचेकडेन पुरुषसुक्त आनी विष्णुसहस्त्रनामाच्यो संथा जाल्यो. उमा वझे हांचेकडेन 
पंचांग पळोवप, जन्मपत्रिकेची प्रत काडप ह्यो विद्या शिकलों आनी श्रीपाद रघुनाथ 
वझे हांचेकडल्यान पत्रवेव्हाराचे धडे मेळले. 
म्हजे घर आनी आजोळ एकाच गांवात आसात. म्हजे मूळ घर दिवचल 
तालुक्यांतल्या सुर्ला गांवांतल्या कडचाळ वाड्यार आसा. आनी आजोळ त्याच 
वाड्याच्या उत्तरे अर्दान बांयें वाड्यार आसा. नारायण जनार्दन गाडगीळ हो 
म्हजो आजो. गांवातले लोक तांकां नाना काका म्हण्टाले. शाळेंत वचपाची पिराय 
जाय म्हणसर म्हळ्यार सवाय ते साडेपांच स वर्सामेरेन म्हजो बरोचसो काळ 
आजोळा गेलो. हांवे पुरेतपण वा भटपण, भिक्षुकी करची ह्या हेतान म्हाका 
कोणेच शिकोवंक ना. पूण जे संस्कार कानार मनार जाल्यात ते सर्वसादारण 
स्वरुपाच्यो पुजा सांगपाखातीर पावपा इतले आसात आनी गरज पडल्यार 
म्हळ्यार ऐन वेळार भटमाम पावलो ना जाल्यार हांव सत्यनारायणाची पुजा 
लेगीत सांगतां. आनीक मात्शे येत्न केल्यार हांव लग्न सुवाळ्याचें पुरेतपण लेगीत 
करु शकन. 
पयली पूजा सांगपाचो प्रसंग म्हजेर म्हज्या आज्यान म्हळ्यार नानाकाकानूच 
हाडलो. तेन्ना घडये हांव दुसरी वा तिसरी यत्ता शिकतालो आसूं येत. आज्याक 
दिसभर चवथीच्यो पूजा सांगपाखातीर वचपाचे आशिल्ले. त्याखातीर तो फांतोडेर 
उठलो. न्हालो. पयली घरच्या देवांची पूजा केली आनी मागीर घरच्या गणपतीच्या 
पुजेक बसलो. त्या आदीं ताणे ब्रह्कर्मातली चवथीची पूजा काडून म्हज्या हातांत 
_ दिली आनी आपली पूजा बरोबर जाता की ना तें पळय म्हणून सांगलें. घरांत बापोल 
आजी राधा आसली ती म्हणूंक लागली “ताका खंय पूजा येता? ताच्या हातांत 
कित्याक पुस्तक दिलां?' आज्यान जाप दिली 'ताचीं आवय वटेनची आनी बापाय 

वटेनची घराणीं पुरेताचीं आसात. पुजेचें पुस्तक हातांत धरल्या उपरांत ताका पूजा 
खंय पावल्या, मंत्राचो उच्चार बरोबर जाता काय ना तें कळटलें. अशे तरेन पयली पूजा 
हांवें सांगली ती १९५५ त वा १९५६त. मागीर म्हाका पूजा सांगची पडली १९७० 
त. बेतींत आसताना शेजारा रावताले ते हरी गांवस हांच्या घरा. 
हरी गांवसाच्या घरा पूजा सांगपा खातीर दिवचल तालुक्यांतल्या नावेली ' 

गांवांतल्यान दत्ताभट मराठे आयिल्लो. हरी गांवस हांव बेर्तीत मनोहर भांडिये हांच्या 
घरांत रावतालों त्या गांवांतलो शेजारी आनी दत्ताभट म्हज्या आजोळ वाड्यावेलो 
म्हळ्यार बांयांचो शेजारी. पुजा सांगून जातकूच मात्सो सुसेग घेतल्या उपरांत दत्ता 
भट हरी गांवसाच्या घरांतल्यान आमगेर म्हज्या आवय वांगडा गजाली करपाखातीर 
आयलो आनी च्या पिवन हरी गांवसागेर गेलो. गांवसाच्या घरच्या लोकांक हे बरें 
मानवलें ना. ताणी दत्ता भटाक विचारलें 'काका, तुवें पूजा आमगेर सांगली आनी चा 
पिवपा खातीर केळकारागेर सो गेलो. दत्ता भटान जाप दिली. तुका आमचे संबंद खबर 
नात. ताची आवय म्हजी शेजान्न आनी आनंद (म्हजें वेव्हारीक नांव) हो म्हज्या 
पुरेताचो चलो. म्हणजे हांव जसो तुमचो पुरेत तसो तो आमचो पुरेत. 

हांव ही गजाल विसरुन गेल्लों. पूण त्या उपरांत आयिल्ल्या पयल्या अंगारकी 
संकष्टी दिसा प्रत्यक्षांत रातच्या आठ वरांचेर हरी गांवस आमच्या घरा आयलो आनी 
सांगपाक लागलो 'काका, आमगेर संकष्टीची पूजा सांगपाक यो.” हांवें जाप दिली, 
“आरे बाबा हांव पुरेतपण करिना. म्हाका तुवें केन्ना पूजा सांगताना पळयला? हरीची 
जाप ' तें हांव नकळो, दत्ताभट म्हाका तूं आपलो पुरेत म्हूण सांगून गेला. आयज पूजा 
तुवेंच सांगपाक जाय.” ही भासाभास बरोच वेळ चलली. अखेर हांवें त्या दिसा हरी 
गांवसाकडेनची पूजा 'यथामती' म्हाका येताली तशी सांगली. पूण मागीर थारायले हैं 
पुरेतपण आता दसलें. फुडल्या संकष्टीची पूजा बरी तयारी करुन सांगपाक जाय. त्या 
प्रमाण हांवें पुजा बरोवन काडली आनी सांगली उपरांत हरी गांवस हांच्या घरा हांवें 
तुळशीचे लग्न, वडा पुनवेची पूजा, लक्ष्मी पुजन, सत्यनारायणाची पूजा यासारख्यो 
पूजा सांगल्यो. त्याखातीर म्हजेकडेन ज्यो पुरेतपणाच्यो कळा आसात तांचें श्रेय 
पुर्वील्ल्या लोकाप्रमाण म्हळ्यार दोनूय आजोळां म्हज्या स्वतःच्या आनी 
बापायच्या आजोळा भायर काका कृष्णशास्त्री केळकार हाणी तयार केल्ली फाटभुंय, 
त्याचप्रमाण हरी गांवस हांकांय दिवपाक जाय अशें हांव मानतां. 

पुरेतपणाची व्याख्या व्यक्तीसापेक्ष आसता. गोंयांतले एक विचारवंत सर्गेस्त 

, ना. बर्वे सांगताले. अनंत केळकार आकाशवाणीच्या चावडेर कार्यावळीतल्यान 
जें फिशालकायेन शेतकामत्यांक गिन्यांन दितात तो वावर म्हळ्यार एके तरेचे 
च. एक आनी दोन न्हय हजारानी लाखांनी लोकांचे पुरेतपण. 
नागेशीसून जेन्ना हांव हायस्कूल शिक्षणाखातीर कवळ्यां वतालों तेन्ना भोवतेक 
वचप आनी येवप म्हळ्यार “पांडुरंग सर्व्हिस होच पर्याय आसतालो. तेन्ना 
शंव शशी, प्रमोद बोरकार, लता बोरकार, विश्वास सिंगबाळ आनी कवळें नागेशीं 
रामनाथी वचपाचो फांटो फुट्टा थंय मेरेन सुरेश पाटील आमच्या वांगडा 
आसतालो. हें मार्गक्रमण करता आसताना त्यावेळच्या पिरायेक योग्य अश्यो 
गजाली चलताल्यो. 
गजालींक कांयच विशय मेळले ना जाल्यार जें वर्गात शिकताले ताची कोरस 
उजळणी व्हडल्या आवाजात चलताली. देखीक बॅ. मिल्योरमाल, पिंयोर हीं 
पोर्तुगेज भाशेतलीं विशेषणा आनीक समारोपाक देवागार, पाखलो अशीं उतरां. मदीं 
दोनूच व्यक्ती मेळल्यो जाल्यार आमचो नित्यक्रम खंडीत जातालो. पयली व्यक्ती 
सर्गेस्त दयानंद बांदोडकार आनी दुसरे इनास ग्रासीयश. हे सद्गृहस्थ आमच्या 
सगळ्या भुरावळीक आपल्या गाडयांनी भरताले आनी जंय मेरेन व्हरप शक्‍य आसा 
थंय मेरेन व्हरुन म्हळ्यार इनास बाबाच्या घराकडेन ना जाल्यार नागेशीं देवळाच्या 
आर्कामेरेन (देवळाचे प्रवेशद्वार) सोडटाले 
दोगूय आपापल्या परीं दानशूर पूण आमचो तांचो संबंद फकत किलोमीटर, 
देड किलोमीटर प्रवासापुरतो. 
दयानंद बांदोडकार हांची म्हज्या वडलांकडेन इश्टागत आशिल्ली. वेळग्यां आपल्या 
खाण प्रकल्पांत बांदोडकार करताले. त्या धार्मिक कार्याचे पुरेतपण कांय वर्सा म्हज्या 
वडलांकडेन आशिल्लें. बांदोडकारांचो वेळग्यांच्या खाणी संदर्भात साळगांवकरा वांगडा 
ह्याच सुमाराक देमान चलतालो आनी म्हजे वडील तेन्ना बांदोडकरांवांगडा वेगवेगळ्या 
देवळानी प्रसाद घेवपाखातीर वताले. तांच्या धार्मीक कार्यावळीखातीर मनोहरबुवा 
शिरगांवकार आनी सांगात्यांची भजनां बाळुबुवा पुराणीक हांचें कीर्तन अश्यो कार्यावळी 
आयोजित करताले. त्याभायर दोगांचेंय आध्यात्मिक पांवड्यार लेगीत दीवप घेवप 
आशिल्ले अशें म्हाका दिसता कारण म्हजे वडील संसाराक अंतरले तेन्ना न. चिं. 
केळकार हांचे ज्ञानेश्वरी सर्वस्व आनी हेर कांय पुस्तकां म्हज्या बापायकडेन आशिल्लीं. 
उपरांत बांदोडकार हाणी तीं पुस्तकां परतीं मागलीं आनी ते नागेशीं आयिल्ले तेज हांवे 

तांचेकडेन दिली 
हांगां एक उल्लेख मुजरत करतां, म्हजे वडील १७ जानेवारी १९६० ह्या | 


संसाराक अंतरले. त्या उपरांत तिगा जणांनी म्हज्या फुडल्या शिक्षणाचो आर्थिक भार 
सांबाळपाची तयारी दाखयल्ली. ते तीग जण म्हळ्यार एक म्हजो काका कृष्णशास्त्री 
केळकार, हांव जांगेर रावतालों ते श्रीपाद रघुनाथ वझे आनी तिसरे दयानंद 
बांदोडकार. पूण काकाच तो भार स्वीकारतात हेर कोणाच्या मदतीची गरज ना हैं. 
कळटकूच हेर दोगा जणांनी आपले प्रस्ताव फाटीं घेतले. 

इनासबाब हांचो म्हजो संबंद पयलीं कवळे गाळशीरें प्रवासापुरतोच मर्यादीत 
उरलो. उपरांत १९७६ त आकाशवाणी गावांगावांत वळेरीत हांवें बांदोडे गांवाचेर 
कार्यावळ सादर केल्ली तेन्ना त्या कार्यावळीखातीर मुलाखत घेवपा निमतान 
आमची नव्या स्वरुपांत भेट जाली. म्हणजे स्वरुप म्हजे बदलील्लें इनासबाब आदीं 
आशिल्ले तशेच आशिल्ले. त्यावेळार हांवें इनासबाबाक हांव विद्यार्थी आशिल्लो तेन्ना तांणी 
म्हाका अनेक फावटीं आपल्या गाडयेंतल्यान व्हेल्लो ताचो उगडास करुन दिल्लो. 
नव्या स्वरुपांतली आमची वळख १९९६ त हांवें 'कार्यसिद्धी हें कृष्णशास्त्री 
केळकार हांचेर पुस्तक बरयल्लें तोमेरेन तगून उरली. 

आठव्या वर्सा आठवण म्हळ्यार उगडासाची तांक अशी एक ओंपार मराठी 
भाशेंत आसा. त्या निकशाप्रमाण म्हाका वडील दत्ताराम केळकार हांचो सहवास 
फकत आठ वर्सा म्हळ्यार म्हज्या पिरायेच्या सोळाव्या वसमिरेन लाबलो. त्या 
काळांतल्या निरीक्षणाप्रमाण म्हजो बापूय एक दिलदार, अष्ट तासांचें व्यक्तीमत्व. 
घरांतल्या लोकांपरस शेजाऱ्यां-पाजाऱ्यांकडेन, वाड्यावेल्या लोकांकडेन आनी हेर 
परिचितांकडेन तांच्या अडीअडचणीक पावून बरे संबंद दवरपी नागेर्शीतल्या आपल्या 
वळखी पाळखींचो लाव परिचित लोकांखातीर करुन दिवपी व्यक्तीमत्व. अष्टतांशी 
व्यक्तीमत्वाखातीर विठ्ठलबाब धेंपो, दत्तु पलंग, माधवबाब खंवटो हे तांचे इश्ट. त्या ` 
वळखीखातीर मामलेदार (आदमिनीस्त्रादोर) आनी वयल्या पांवड्यार तांची कामा 
सुलभतेन जातालीं. त्याखातीर जांची असलीं कामां आसतालीं ते लोक 'दादाक' 
सोदपाखातीर आत्र्या-पयऱ्यान येताले. घरांतले आनी गांवांतले लोक तांकां “arar rau 
पाचारताले तर नागेर्शीचे लोक 'दत्तू* म्हण. 

म्हाका तांचेविशीं जे उगडास आसात ते चडशे ताणी म्हाका शिक्षणाखातीर 
नागेशी व्हरुन दवरलो तेन्नासावनचे आसात. त्या आदले उगडास हेर लोकांनी सांगिल्ले 

ने. म्हळ्यार म्हज्या पिरायेच्या सवाय वर्साचेर म्हाका फीग्दाचें दुयेंस जाल्लें. आनी 
दादान गोंयांतल्या आनी गोंयाभायल्या अनेक दोतोरांचीं वखदां म्हजेखातीर हाडलीं 
आनी अखेरीक फोंड्याचे धोपेश्वरकार वैजाच्या वखदान म्हाका सव्या वर्साच्या पिरायेक 
[ण पडलो अशे सांगपी आनी त्या काळांत लेगीत म्हजेर वैजकी उपचार करपाखातीर 
सुमार पांच हजार रुपया खर्च केले तें सांगपी. 

दादांविशीं म्हाका जे चडशे उगडास आसात ते आमी म्हणजे दादा, आका 
ही हांव देर्गुणे रावतालों तेन्नाचे म्हळ्यार १९५३ वा १९५४ ह्या वर्सातले वा 
त्या उपरांतचे. हांव ल्हान पिरायेंत आजोळा गाडगीळांगेर रावतालों. त्याखातीर हांव 
क आका म्हणटालो.'आई' ही उपाधी आमी दोगूयजण म्हळ्यार हांव आनी 
आज्येक (बापायची आवय) उलो करपाखातीर वापरताले. म्हजो व्हडलो भाव 
कडचाळचे केळकरांचे संस्कार जाल्ल्यान आवयक वहिनी म्हणटालो. बापाय 
आजो आपा आनी आवयवटेनचो आजो काका. १९५४ सावन १९६० मेरेन 
स वर्सा हांव आवय बापाय वांगडा सुर्ल गांवांतल्या देगुण वाड्यार रावतालों. 
या म्हळ्यार आपाच्या हयातींतूच दादा म्हाका कडचाळेंत कांयच नाका हांव 
गी पडींग जमीन वसयतां अशें सांगून भायर सरील्ले. त्यावेळच्या परिस्थितीच्या 
कशाप्रमाण लेगीत दादा खर्चीक. झकपक कपडे घालपी म्हूण आपाक ताचें वागणे 
[त नाशिल्लें. 

देगुणेत रावपाक आयल्या उपरांत दादान आपल्या पिरायेंत केन्नाच करुक 
शल्ले तितले कश्ट केले. मळाचे कुळागर केलें. हजार देड हजार कवाथ्यो आनी 
कांय कवाथे पोटार कल्लीं घेवन आनी लाटीन उदक ओडून शिंपले. सुमारा भायर 
आर्थिक आनी शारीरिक आपदा भोगल्यो. पूण घडये आमचो फुडार वेगळोच आसलो 
म्हूण ते आपल्या पिरायेच्या पंचेचाळीसाव्या वर्सा संसाराक अंतरले. 

दादा अर्दीमर्दी म्हळ्यार सुमार दोन म्हयन्याच्या अंतरान नागेशीं वतालो. चैत्र 
पुनव आनी कार्तीक पुनवेची जात्रा तेच परीं नवरात्रां ताणे केन्नाच चुकोवंक नात. त्या 
राबीत्या मजगतीं तो म्हज्या अभ्यासांतल्या प्रगतीविशीं खासा म्हजेकडेन आनी 
हेरांकडेन चवकशी करतालो. त्याच प्रमाण चालंत गरजांची वासपूस करुन तो त्यो 
भागयतालो आनी उरतात त्यो मागण्यो बुधवारा येवन पुराय करतां म्हूण सांगतालो. 

पूण जायते फावट बुधवार उजवाडाच नाशिल्लो आनी त्यो गरजो सामक्यो ताकतिकेच्यो 
आसत जाल्यार मामा (श्रीपाद वझे) भागयतालो आनी त्यो भागयताना दत्तुचो उद्धार 

करतालो. | 
दादा म्हळ्यार दत्तुचें बालपण आनी तरनाटेपण म्हजे भशेनूच नागे 


चड गेलें. त्याखातीर ताचेर सुर्लापरस नागेशींचे संस्कार चड. तातुंतल्यान 
रावप, धा जाणांत उठून दिसत अशे कपडे घालप अशें एकंदर मध्यमवर्गी 
त्याखातीर तो सुर्ला आनी सरभोंवतणच्या लोकांपरस सामकोच वेगळो. Misfi 
पूण नागेशीं सारखो मुदयेर थीक. तो श्रीपाद वझेचो भाचो म्हूण बऱ्याच 
खबर नाशिल्लें. चडशे जाण ताका श्रीपाद भटाचों भाव म्हणून वळखताले. 

नागेशीचें म्हुर्तीकार आनी चित्रकार विनायक नागेशकार हे दचुचे समकालीन, 
२००२ वा २००३त ताणी प्रस्तुत लेखकाक सांगलां त्या प्रमाण स्वतः विनायक 
दत्तु आनी सर्गेस्त विनायक वझे हे तिगुय जाण मेळून नवरात्रां, रथ हांचें वाजप बंद 
पडिल्ल्या सप्ताहाचे उगडास एकाच चित्राची सात दीस मिरवणूक काडून जागोवप 
अशे खेळ खेळटाले. त्याखातीर तरनाट्या पिरायेर दत्तुक नागेशीं वाड्यार ताशेकार 
(तासो वाजोवपी) दत्तू म्हण वळखताले. ताल, वाद्यांच्या आनी गायन कलेच्या 
जाणकारीखातीर दत्तुची गावपी, वाजोवपी, कीर्तनकार, होतकरु नट ह्या श्रेणीतल्या 
कलाकारांवांगडा मैत्री जाली. कांय फावट वादूय जाले. ताणी दिवचले नव्या सोमारा 
मनोहरबुवा शिरगांवकर हांकां ताला बाबतींत आव्हान दिल्लें. ताची खबर कृष्णा लक्ष्मण 
मोये हाणी एक फावट सांगिल्ली. “भटान मनोहराक शेणयलो अशें लोक दुसऱ्या दिसा 
उलयताले.' ही मोयेबाबांची उतरां. 

दत्तुच्या संस्कारक्षम पिरायेंत रामकृष्णबुवा वझे नागेशीं येताले आनी लहर 
लागत जाल्यार नागेशीं अग्रशाळेत आनी संध मेळली जाल्यार चौकार गायन सेवेखातीर 
बसताले. वांगडा वझेबुवांचे साथी आसतालेच अशें ना. ते आयकुपाखातीर जमताले. 
तांचेमदल्याच सादारणशें गिन्यान आशिल्ल्याक तानपुरा साथ करपाक तर हेर कोणाक 
तबल्याक ठेको धरपाक सांगताले. त्या ठेको धरप्यांमदें दत्तुचो आसपाव आशिल्लो. 
पंढरीनाथ नागेशकार आनी श्रीपाद नागेशकार नागेशींचेच, ते आसतालेच. त्याभायर 
रघुवीर नमशीकार, पांडुरंग नमशीकार, नागोबा वझे हांचोय Š गायन आयकुष्यांमदें | 
आसपाव आशिल्लो. 'हांगा देवळाच्या आनी अग्रशाळेच्या वण्टींक कान लायशीत जाल्यार 
वझेबुवांचे सूर आयकुपाक मेळटले. इतले खेपो ते हांगा गायल्यात.' असो उगडास 
नागोबा वझे हाणी १९५३त नागेशींच्या सप्ताहाचें पुनरुज्जीवन जालें त्यासंदर्भात केन्नाय | 
तरी सांगिल्लो. 

रामकृष्णबुवा वझे हांचे प्रमाण तांचे पूत शिवरामबुवाय नागेशीं येताले आनी 
गायताले. कारण सध्या ज्या घरांत नमशीकार रावतात तें घर मुळचे वझेबुवांचें. 

गायन रंगांत आयलें काय लोक फर्माईशी करताले. ही संवय घडये गोंयकारांक 
अनादीकाळाक सावन आसा. अश्यो फर्माईशी करप्यांमदें दत्तुचोय आसपाव आशिल्लो. 
अशाच एका फर्माईशी वेळार वझेबुवानी दत्तूक सांगिल्लें. “आरे दत्तू हांव हांगा तुमच्या 
आवडी निवडी प्रमाण न्हय म्हज्या आवडी निवडी प्रमाण गावपाक आयलां. हांगा हांव 
जें गायतां तें भायर गावपाक हांव बैठकीक पांच हजार रुपया घेतां." 

शिवरामबुवांचेय अशेच उगडास नागेशीं सांगतात. जायते खेपेक धारवाड आनी 
हेरकडेन आपोवणे आसलें आनी वचपाचें मनात नासत जाल्यार ते नागेशींच गावपाक 
बसताले आनी सांगताले, “आज धारवाडला जात नाही. इथेच रेंकतो.' (रेड्याचें 
गायन) 

अशा वातावरणांत दादा वाडिल्ले आनी तांच्या पिळगेतल्या तेच परीं फुडल्या 
पिळगेंतल्या कांय लोकांचे संस्कार म्हजेर जाल्यात. नागेशीं हांव जें आयकतालों तें 
सुर्ला चड करुन देर्गुणे आसाताना, कुळांगरांत शिंपता आसताना (कल्ले पोटार घेवन) 
हांव गायतालों. घरात आशिल्ल्या दादाच्या कानार म्हजें गायन पडटालें. तेन्ना तांकां 
कितेंय चुकता अशें दिसलें जाल्यार ते म्हाका सुदारपाचो येत्न करताले. (ही अप्रत्यक्ष 
शिकवणीच.) 

आनीक एक उगडास सांगतां. हांव जेन्ना इंग्रजी माध्यमाच्या दुसर्‍या वा 
तिसऱया यत्तेंत आसलों तेन्ना सुर्ला गावात इंग्रजी भास जाणपी सापूच थोडे आशिल्ले. 
एका दिसा सकाळीं कडचाळवाड्यावेलो एक मनीस आपणाक आयिल्लो तेलेग्राम 
घेवन आयलो आनी त्या तेलेग्रामाचो अर्थ विचारपाक लागलो. तेन्ना त्या वेळार जसो 
कळलो तसो हांवें अर्थ सांगलो. कोणूय तरी Expired असो तो तेलेग्राम आशिल्लो. 
म्हळ्यार हांवे केल्ले पयलें भाशांतर १९५७-५८ तले आसपाक जाय. व्यावसायिक 
भाषांतराची सुरवात १९६७ उपरांत म्हळ्यार गोंय सरकाराच्या म्हायती आनी पर्यटन 
खात्याच्या प्रसिद्धी आनी जनसंपर्क विभागांत आशिल्लो तेन्ना जाली. 

नागेर्शीचे संस्कार घेवन महाविद्यालयांतल्या शिक्षणाखातीर हांव म्हापशां गेलों. 
१९६३ त. त्याच वर्सा म्हापशेंचे सेंट झेवियर्स कॉलेज सुरु जाल्लें. पूण तें चलतालें 
बस्तोड्यां. म्हर्जे पदवीमेरेनचें शिक्षण बस्तोड्यांच जालें. महाविद्यालय उगतें जाल्लें जून 
म्हयन्यात. पूण हांव प्रवेश घेवपाखातीर गेलों जुलय म्हयन्यात. एस. एस. सी. म्हळ्यार 

मॅट्रीक हांव काठारुच पास जाल्लो. आठातल्या सात विशयात पास. गणीत म्हळ्यार 
हायर मॅथ्सांत गुठली. आदी पॉलीटेंक्नीकात प्रवेश मेळटा काय कितें तें पळयलें. पूण 
गणीत पास ना म्हूण न्हयकार मेळलो. त्याखातीर एक वर्स गॅप घेवन गणीताचो पेपर 
सोडय आनी मागीर १९६४त फुडलें शिक्षण घे असो पर्याय म्हजे मामा त्यावेळचे 
आयकर अधिकारी जी. एन. गाडगीळ हाणी सुचयल्लो. पूण काकांनी आनी हांवें विचार 
करुन वर्स व्हगडांवंचे न्हय म्हूण कला शाखेंत प्रवेश घेवंचो अशें थारायलें. फुडें हांव 
आकाशवाणी कलाकार (Staff Artist) जातलो हें तेन्ना खबर नाशिल्ले. जालां 
तितलें शिक्षण पुरो हांवे घरा रावनूच काकांक मदत करची असो आनीक एक 
पर्याय गाडगीळ मामांनी सुचयल्लो. पूण हांगां गावात रावलो जाल्यार तो गांवातल्या 
हेर भुरग्यांभशेन जातलो अशें सांगून तो आज्येन म्हळ्यार आनंदीबाई गदाधरशास्त्री 
केळकार हाणी न्हयकारलो. तात्पर्य घडये कला शाखेतलो प्रवेश हेंच विधीलिखीत 
आशिल्ले. 

हांवे जेन्ना महाविद्यालय शिक्षणाखातीर प्रवेश घेतलो तेन्ना त्या प्रवेशाखातीर 
हालींच्या वर्सांनी आसता तशी गर्दी नासताली. त्याखातीर जुलय म्हयन्यात 
१९ तारखेक लेगीत महाविद्यालयात प्रवेश मेळलो. 

रावपाची सोय काकाच्या (कृष्णशास्त्री)वळखीन खोर्ले ह्या म्हापशेच्या उपनगरांत 
सांतेरी देवस्थानचे पुजारी रामचंद्र प्रभाकर काकतकर हांच्या घरा जाली. तांगेरुय हांव 
घरांतलोच एक मनीस कसो रावलों. अभ्यासाक दिसा सांतेरीच्या देवळांत, रातच्या 
वेळार लेगीत वांगडाक कोणूय आसत जाल्यार सांतेरीच्या देवळाच्या चौकार न्हिदप. 
त्या घरात वासंती. नंदा, बाबुभट (रामचंद्र काकतकर) नंदाची आई असो परिवार. 
त्याभायर मनू आनी चंपू नंदाच्यो भयणी, लता, छाया ह्यो बाबुभटाच्यो नाती आनी 
भाचो गजानन अभ्यंकार हांचोय सांगात मेळलो. त्याभायर हरिभाऊ बोरकार, कृष्णमामा 
केळकार ह्यासारखे ब्रह्मवृंद, मनोहरबुवा शिरगांवकर हांचेसारखे नाट्य दिग्दर्शक अनंत 
(बाबू) कारेकार हांचेसारखे मनोहरबुवांचे गुरु सकाराय हांचेकडेन भजन शिकिल्ले 
कलाकार हांकां लागींसावन पळोवपाक मेळले. तांची कांय खाशेलपणां आपशींच 
आत्मसात जालीं. 

बाबुभट पट्टीचो प्रसाद घेवपी. “सायबीणी' असो देवीक उलो घालून तो प्रसाद 
मागतालो तेन्ना ताचो आवाज शंभर मीटरांपरस चड अंतरामेरेन गाजतालो. बाबुभटाचो 
व्हडलो चलो सदाशिव मुंबयच्या कींग जॉर्ज हायस्कूलाचो प्राथमिक विभागाचो 

मुख्याध्यापक. प्रकाशक प्रभाकर भिडे हांची भयण तीन नंबरचो चलो आनंद हाची 
घरकान्न. “तुमी गोंयांकडेन संबंदीत पुस्तकां उजवाडायतात ही बरी गजाल. एकाद्रें 
पुस्तक हरिभाऊ बोरकार आनी कृष्णमामा केळकार हांच्यासारख्या गोंयांतल्या वैदीक 
विद्वानांचेर उजवाडायात.' अशी सुचोवणी सदाशिव काकतकर हाणी प्रभाकर भिडे 
हांकां केल्ली. ती हांवे बरयल्लें 'कार्यसिद्धी' ë पुस्तक १९९६त उजवाडाक आयलें, 
तन्ना प्रत्यक्षात आयली. 'कार्यसिद्धी' हें पुस्तक कृष्णमामा केळकार हांचे विशींच 
आसा. 

बाबुभटागेर हांव तांच्या घरांतलोच एक घटक कसो रावतालों. खाणाजेवणांबाबतीत 
कसलोच फरक ना. आमी सकाळीं कॉलेजीत वताले. णव वरांचेर कॉलेज सुरु 
जाताले. त्याखातीर सकाळीं साडेसात वा पावणे आठ वरांचेर घरांत कितें तयार 
आसा तें खावन वचप. सवाय आठ वरांचेर खोर्ली शीमेर बस येताली. ती चुकची 
न्हय म्हण धा पंदरा मिनटां आदींच पावंचें. ह्या हिसबान भायर सरताले. घरच्या 
लोकांची च्या उसरांच जाताली. चड करुन साडे आठ वरांच्या सुमाराक. पूण 
त्या वेळार जे कितें खास पदार्थ तयार जाताले तातुंतलो म्हजो आनी नंदाचो 
वांटो नंदाची आवय सीताबाय कुशीक काडून दवरताली आनी दनपारच्या 
जेवणावेळार तो पदार्थ आमच्या जेवणांत आसपावीत करताली. 

सांतेरीच्या देवळांत कांय लोक आत्र्या पयन्यान प्रसाद घेवपाखातीर येताले. 
तांकां प्रसाद मागप्याची गरज नासताली. अनवाळे न्हेसून भटाच्या घरातल्या 
कोणे तरी देवाक प्रसाद लायल्यार तांची गरज भागताली. अशा वेळार हेर कोणूच 
दादलो मनीस घरांत नासत जाल्यार प्रसाद लावपाचें ओब्र म्हजेकडेन येतालें. 

महाविद्यालय पांवड्यावेल्या शिक्षणाखातीर म्हापशां प्रवेश घेतल्या उपरांत 
रावपाची सोय जावपाक एक दोन दीस लागले. म्हजेवांगडा म्हजो काका (विश्वनाथ 
केळकार) आयिल्लो आनी आमी पयलो मुक्काम माधव बर्वे उर्फ अण्णा बर्वे हांच्या घरा 
केलो. अण्णा बर्वे सुर्लाचो आनी आमी तांचे कुलपुरोहित त्याखातीर घरोब्याचे संबंद. 
अण्णा त्या वेळार खोर्ले वाठारांत दिगंबर शिंदे हांच्या घरात एकलोच रावतालो. ताणे 
सांगलें कांयच भिवं नाका. हांव हांगां एकलोच रावतां. तू म्हज्या वांगडा राव. अशा 
गरजेच्या वेळार जेन्ना नात्यांतलो मनीस लेगीत चारवर्सा एकाद्रया परक्या भुरग्याक 
आपल्या घरांत राव म्हूण सांगपाक अनमानता. तेन्ना अण्णा बर्वे सारख्या मनशान जो 
प्रस्ताव मांडिल्लो ताचो विसर केन्नाच पडचो ना. 

हांव ज्या काकतकरांच्या घरात रावतालो ताच्या चल्याची एक शिकवणी आशिल्ली. 
इंग्रजी माध्यमांत सातव्या यत्तेंत शिकपी मंगला आत्माराम फड़के ह्या चलयेची. त्या 
चल्याच्या अनुपस्थितीत आठ दीस हांवे ती शिकवणी दिल्ली. हरशीं जाल्यार ही गजाल 
हांव विसरतलोंय आशिल्लो. पूण १९७७ त तीच चली म्हाका सांगून आयली आनी 
तिचे वांगडाच म्हजे लग्न जालें. त्याखातीर त्या शिकवणेचो उगडास फुडाराक जालो. 

लग्न थारच्या आरी व्हंकलेच्या आवयन नंदाच्या आवयकडेन म्हज्याविशी 
चवकशी केली. तेन्ना तिणे जाप दिली. भुरगो एकदम बरो. आमच्या घरचो कसो. 
चार वर्सा आमगेर रावला आनी आजूनय अदींमदी आमगेर येता. पूण ताचे बैंस भाट 
कितें आसा तें मात विचारु नाका. कारण आपल्या घरा कितली मालमत्ता आसा, 
त्यावशीं तो आमचेकडेन केन्नाच उलोवंक ना. तशें विचारीत जाल्यार तो फकत 
विचारिल्ल्या प्रश्नाच्यो जापो दिता. अवांतर म्हायती केन्नाच सांगिना. ही अवांतर 
म्हायती घडये फडकेक अण्णा बर्वेकडल्यान आनी त्या मुस्तींत खोर्लेच आशिल्लो 
म्हजो बापोलमामा गजानन पांडुरंग गाडगीळ हांचेकडल्यान मेळली. पूण हांगा नोंद 
करपासारखी गजाल म्हळ्यार कोणेय विचारल्याबगर आपुण जावन कांयच सांगप ना. 
ह्या म्हज्या स्वभावाविशेशाचो उल्लेख १ जून २००५ ह्या दिसा म्हज्या आकाशवाणी 
सेवेंतल्या निवृत्ती निमतानच्या निरोप समारंभा वेळार जाल्लो. तो स्वभाव विशेष चाळीस 
वर्सा आदीं म्हळ्यार १९६३-६४ ते १९६६-६७ ह्या चार वर्साच्या काळांत लेगीत 
आशिल्लो. 

एके नदरेन पळोवंक गेल्यार आमच्या मुस्तींतले लोक नोकरी धंदो मेळोवपा 
संदर्भात बऱ्या नशीबाचे. १९६७त मार्च एप्रिल म्हयन्यात हांव बी. ए. च्या परीक्षेक 
बशिल्लों. आनी जून म्हयन्यांत त्या परीक्षेचो निकाल जाहीर जांवच्या आदीं म्हजेकडेन 
मंगेशी वागळे हायस्कूलात फ्रेंच शिक्षकाच्या आनी गोंय सरकाराच्या म्हायती आनी 
पर्यटन खात्यांतल्या म्हायती सहाय्यक पदाच्या नेमणुकेची अशी. दोन नेमणूक पत्रां 
आशिल्लीं. त्या वेळार अंडर ग्रॅज्युएट शिक्षकाक एकशें धा रुपया मुळ पगारार सुरवात 
करची पड़टाली. पूण म्हायती आनी पर्यटन खात्यातल्या म्हायती सहाय्यक पदाखातीर 
मूळ एकशें तीस रुपया पगारान सुरवात जाताली. त्याखातीर चुलत्यांकडेन भासाभास 
करुन हांवे म्हायती खात्यांतली सेवा स्वीकारली. त्या निर्णयान म्हज्या फुडल्या 
कारकीर्दीचें मुळावण घालें. ह्या पदाखातीर मुलाखतीक येवपाचें आपोवणें खात्यान 
११ मे १९६७ ह्या दिसा धाडलें. मुलाखत आठ दिसांनी १९ मे ह्या दिसा जाली 

| दुसरेच दीसा म्हळ्यार वीस मे ह्या दिसा खात्यान म्हाका नेमणुकीचे पत्र 
धाडले. ताचेर त्या खात्याचे संचालक योगेंद्र कोहली हांची सय आसली. म्हाका पदार 
रुजू जावपाखातीर एक जून मेरेन मुदत दिल्ली. 

हें पद मेळोवपाखातीरच्या येत्नांत त्यावेळच्या जुडीशीयल कमीशनर्स कोर्टाचे 
रजिस्ट्रार आनी म्हज्या वडिलांचे परम इश्ट गोपाळ सीताराम मराठे वकील 
वळखीचो उपेग जालो. ताणी म्हाका सरकारी सेवेंतल्या प्रवेशाखातीर 
लागता तो चारित्र्याचो दाखलो दिलो आनी दुसरो चारित्र्याचो दाखलो 
(character certificate) आपले आदारी व्ही. व्ही. नाडकर्णी हांकां दिवपाक 
लायलो. श्री. नाडकर्णी हाणी आपूण अनंत डी. केळकर हांका तीन वर्सा वळखतां 
असो उल्लेख केल्लो. तर सर्गेस्त मराठे हाणी आपूण अनंत केळकर हाका ताच्या 
भुरगेपणासावन वळखता. तो एका मान्यवर शास्त्री घराण्यांतलो आसा अशें सांगिल्लें. हें 
सांगताना ताणी अनंत केळकार हो आपल्या मित्राचो भुरगो आसा हाचो उल्लेख 
टाळिल्लो. पूण केळकार घराण्यावांगडची आपली चड काळाची संवखळ स्पष्ट केल्ली. 
आपणे म्हायती खात्याच्या वडील अधिकाऱ्यांकडेन दूरध्वनी संपर्क सादला 
आनी तुज्या निवडीविशीं अनुकूलः विचार करपाची शिफारस केल्या अशेंय ताणी 
सांगिल्लें. त्या कथीत संपर्काचो म्हज्या म्हायती सहाय्यक पदावेल्या निवर्डीत कितलो 
वांटो आशिल्लो हें सांगप कठीण. पूण हेर उमेदवारांपरस हांव बरो दिसता असो मौखीक 
शेरो मुलाखत घेवप्यांमदले एकले श्री. आर. जी. जतकार हाणी मारिल्लो तो म्हज्या 
पडिल्लो. This fellow appears to be some what better हीं तांची 
उतरां आशिल्लीं. 

वर्तमानपत्राचें स्वरुप कशें आसता फुडल्या पानार कशा स्वरुपाचो मजकूर 
आसता, मदल्या पानार कितें आसता आनी निमण्या पानाचेर कितें आसता ह्या 
प्रश्नाक हांवे समाधानकारक जाप दिल्ल्यान ताणी हो शेरो मारिल्लो 
अठरा जूनाक आमचो बी. ए. परीक्षेचो निकाल लागिल्लो. त्या आदी म्हजी पयली 
मंत्री अच्युत काशिनाथ उजगांवकर हांची सत्तरी दौऱ्याची जाल्ली. आदीं 
बरोवप. मागीर ती मंत्र्याकडल्यान म्हळ्यार ताच्या पी. ए. कडल्यान मंजूर 
घेवप हे सगळे सोपस्कार जाल्ले. 

भोवतेक १८ तारखेकुच हांव बी. ए. पास जालां म्हूण सांगपाक सुर्ला गेल्लो. 
रस्त्यार डिंगण्या विश्वनाथकाका मेळलो. ताणे कोकाकोला पिवपाक दिवन 

म्हजी तोखणाय केल्ली. आतांच्या काळांत एकाद्रया बारा तेरा वर्सा पिरायेच्या वा त्याय 
परस ल्हान पिरायेच्या भुरग्याक कोणेय कोकाकोला पिवपाक दिलो जाल्यार ताका 
ताचें अपरुप दिसचें ना. पुण त्या काळांत म्हाका बावीस, तेवीस वर्सा पिरायेच्या 
तरनाट्याक ही व्हडली अपुरबाय दिसली. | 

म्हायती खात्यांतली नोकरी मेळोवपाखातीर म्हाका व्हडलोसो वशिलो वापरचो x 
पडूंक ना. तेच परी फुडे महाराष्ट्र परिचय केंद्रांत आनी आकाशवाणीत नोकरी मेळयता | 
आसतानाय व्हडलेशें चेपण हाडचे पडूंक ना. आतांच्या परिस्थितींत हें विधान कोणूच | 
सत मानचो ना. पूण खेडेगावातल्या लोकांच्या परीभाशेंत सांगपाचें जाल्यार तें नाल्लार | 
हात दवरुन प्रमाण जांव येत इतलें सत आसा. 

महाराष्ट्र परिचय केंद्रांतल्या स्वागतकार आनी म्हायती सहाय्यक ह्या दोनशें धा | 
रुपया मूळ पगाराच्या पदाखातीर हांवें २७ जानेवारी १९७० ह्या दिसा अर्ज धाडिल्लो. 
त्या उपरांत आठ धा दिसांभीतर त्या केंद्राचे मुखेल म्हायती अधिकारी गो. शं. पत्की 
हाचो रकाद घेवन एक मनीस म्हायती खात्यांत आयिल्लो. निवड तुजीच जातली. | 
मुलाखतीचे सोपस्कार घडटा तितल्या बेगीन जातले हो त्या रकादाचो मतितार्थ 
आशील्लो. त्या पदाखातीर लेखी चांचणी आनी मुलाखत ५ मार्च १९७० ह्या दिसा 
जाली. आनी १ एप्रील १९७० ह्या दिसा हांव महाराष्ट्र परिचय केंद्राच्या सेवेत रुजू 
जालो. 

स्वागतकार म्हायती सहाय्यक पदाखातीर पात्रताय आनी अनुभव अशे 
अपेक्षित आशील्ले. १. मान्य विद्यापीठाची पदवी. २.उणेच म्हळ्यार तीन वर्साचो 
जनता संपर्क अधिकारी वा तत्सम शाखेंतलो व्यापारी, सरकारी वा निमसरकारी 
संस्थेतलो प्रत्यक्ष अणभव ३. इंग्रजी, मराठी, हिन्दी आनी कोंकणी ह्या भाशांचें 
गिन्यान आनी लिखाणाचो अणभव. प्रसन्न व्यक्तीमत्व ४. वृत्तपत्रविशींच्या कामाची 
पदवी वा डिप्लोमा धारकाक प्राधान्य. ५. पिराय चडांत चड २८ वर्सा. जायरातीतल्या 
ह्या अपेक्षेनुसार हांवे मुद्देसुद अर्ज बरयल्लो आनी प्रसन्न व्यक्तीमत्व ह्या अपेक्षेक जाप 
म्हूण हांवें म्हजो फोटो अर्जाक दसयल्लो. त्याखातीर अर्ज पळोवन आनी फोटो 
पळोवन हेरांपरस हो उमेदवार बरो असो निष्कर्ष महाराष्ट्र परिचय केंद्राच्या जाळवणदारांनी 
काडलो आनी तसो रकाद म्हजेमेरेन पावयलो ही शक्यताय पटपासारखी आसा. 

त्या काळाक महाराष्ट्र परिचय केंद्राक कात उडोवपाची म्हळ्यार फकत | 
विलिनीकरण वाद्यांक आदार दिवपी महाराष्ट्र सरकाराची यंत्रणा Š रुप बदलून म्हायती 

== मळार गोंयांत विविधांगी वावर करुंक सोदपी यंत्रणा हें रुप 
॥ गरज आशिल्ली आनी त्याखातीर गोंयच्या वर्तमानपत्रांची गरज भागोवंक 
शकत अशा आदान्याची मुखेल म्हायती अधिकान्याक गरज आशिल्ली. ती तांक 
म्हज्यांत आसा हाचो होलम तांकां हांवे ज्या तरेन अर्ज बरयल्लो ताचे वेल्यान मेळिल्लो. 
महाराष्ट्र परिचय केंद्राच्या जाळवणदारांची अपेक्षा हांवें बऱ्याच प्रमाणात पुराय केली. 
'त्या काळात महाराष्ट्र सरकाराच्या म्हायती आनी जनसंपर्क संचालनालयान दर एका 
जिल्ल्यांतल्या विविधांगी उदरगतीची म्हायती दिवपी पुस्तीका उजवाडायल्ल्यो. तांचो 
वापर करुन हांवें एकंदर १९ लेख बरयल्ले. तातूंतलो एक गोमंतक ह्या दिसाळ्यान 
गोंयात जाल्ल्या उद्देगिक प्रदर्शना निमतान उजवाडायल्ल्या पुरवणेत मदल्या पानार 
सँट्रल स्प्रॅडच्या रुपान आसपावीत केल्लो. हो अंक १९ एप्रील १९७४ ह्या दिसा 
उजवाडा आयील्लो आनी तातुंतल्या म्हज्या लेखाची अनेक जाणकारांनी दखल घेतिल्ली. 

गोंयच्या म्हायती आनी पर्यटन संचालनालयात सेवेक कायम उरिल्लो जाल्यार 
घडये त्या खात्याच्या संचालक पदावेल्यानूच हांव निवृत्त जातलों आशिल्लों. हें विधान 
अर्थातूच 'काकीला कान असते तर ह्या मराठी भाशेंतल्या ओपारीसारखे आसा. त्या 
खात्यांत पोर्तुगेज राजवटीत सेवेत दाखल जाल्ले अनेक जण आशिल्ले. ते जेष्ठता क्रमान 
आमचे परस म्हळ्यार नवख्यां परस उंच थारताले. त्याखातीर पदोन्नतीची संध ना 
अशें दिसून आयिल्ल्यान हांवे त्या खात्यांतली नोकरी सोडली. महाराष्ट्र परिचय 
केंद्राच्या गोंयांतल्या अस्तीत्वाविशीं अनिश्चिताय निर्माण जाल्ल्यान तीय सेवा सोडपाचो 
निर्णय हांवें घेतलो. मजगतीं आकाशवाणीच्या पणजी केंद्राचेर उद्घोषक प्रॉग्राम 
अनावन्सर हें पद भरपाविशीं थळाव्या दिसाळ्यांनी जायरात आयली. हावे त्या पदाखातीर 
महाराष्ट्र परिचय केंद्राच्या जाळवणदारांच्या अनुमतीन शरु प्रॉपर चॅनल" अर्ज धाडलो. 
त्या पदाची निमणी चांचणी आनी मुलाखत २१ एप्रिल १९७२ ह्या दिसा जाली. ती 
मुलाखत सोंपोवन सुटी घेवन हांव भावागेर मुंबय गेलों. फाटोफाट महाराष्ट्र परिचय 
केंद्रान तेलेग्राम धाडलो. आकाशवाणी पणजी केंद्राच्या सेवेक १ मे १९७२ ह्या दिसा 
रुजू जावपाक जाय हो त्या तेलेग्रामातलो मजकूर आशिल्लो. मुंबय वता आसतानाच 
असो तेलेग्राम मुंबय पावत हाची कल्पना आशिल्ली. मुंबयतलो राबीतो सोंपयलो आनी 
मुदती भीतर पणजे पावलों. 

१ मे १९७२ ह्या दिसा हांव आकाशवाणी पणजी केंद्राच्या सेवेत रुजू जालों. 
बाय प्रेमल केणी (लग्नाउपरांतचे वैशाली किर्तनी) हेंय त्याच दिसा उदघोषक पदार 

आनी प्रदिप दाभोळकार निर्मिती सहाय्यक पदार रुजू जालो, पयल्या दिसा सावनूच | 
टॅपरॅकॉर्डाचेर टॅपी (ध्वनीफीती)कशो घालप (लोड करप) घोशणा कशो बरोवप ह्या 
विशीं प्रशिक्षण सुरु जालें. विविध भारती वाहिनीचेर अनावन्सराक व्हडलेशें काम 
आसना त्याखातीर पयली रवानगी थंय जाली. 

आकाशवाणीचे त्यावेळचे वडील अधिकारी आदारी केंद्र संचालक सीताकांत 
लाड हे महाराष्ट्र परिचय केंद्राचे मुखेल म्हायती अधिकारी गो. शं. पत्की हांचे 
मित्र आशिल्ले. ताणी महाराष्ट्र परिचय केंद्रांतल्या एका कार्यावळीचें हांवे केल्लें निवेदन 
आयकल्लें आणि तुमचा आवाज आकाशवाणी माध्यमासाठी चांगला आहे असो शेरो 
दिल्लो. 

हांव आकाशवाणीच्या सेवेंत रुजू जाल्या उपरांत कांय दिसांनी घडये म्हयन्या 
भन्यांत आसूंये. एन. शिवदास हांचें 'गोमंतक' दिसाळ्यांत पत्र उजवाडा आयिल्लें. 
'आकाशवाणी पणजी केंद्राला एक चांगला नवीन आवाज लाभला आहे. न्यायाधीश 
इत्यादी गंभीर स्वरुपाच्या भूमिकांसाठी योग्य आहे. आकाशवाणीने त्याचा शक्‍य तेवढा 
चांगला वापर करुन घ्यावा." अशी सुचोवणी त्या पत्रांत आशिल्ली आनी घडलेय तशेंच 
म्हजो आवाज पयले खेपेक बा. द. सातोस्कार हाणी बरयल्ल्या परशुरामा विंशींच्या 
रुपकात वापरील्लो. म्हाका समुद्र देवाची भूमिका दिल्ली. 'भगवान भार्गवा थांब, बाण 
सोडून माझें शरीर विंधु नकोस” हें एकमेव वाक्य त्या रुपकात म्हज्या वाट्यांक 
आयिल्लें. त्या उपरांत वसंत सावकार हाणी दिग्दर्शीत केल्ल्या कीचकवध ह्या नाटकांत 
विराट राजाची भूमिका म्हज्या वाट्यांक आयिल्ली. त्या भूमिकेखातीरुय मेजकीच 
वाक्यां आशिल्ली. 

हांव आकाशवाणी सेवेत रुजू जाल्या उपरांत एक वा दोन दिसांभीतर 
सीताकांत लाड हाणी सांगिल्लें. भरतीची जापसालकी म्हजी आशील्ली. प्रशिक्षणाची 
जापसालकी ९.६.0. (कार्यक्रम निष्पादक संयोजन) हंपी होळी हांची आसा. ' 
प्रशिक्षण काळांत सुरवेक आमची सांगड अणभवी उदघोषकांवांगडा आसताली. 
रमेश सखाराम बर्वे, पुरुषोत्तम सिंगबाळ, गजानन देसाय, मिलन करमली, ए. पी. 
शास्त्री ह्यासारखे दिग्गज ध्वनीमुद्रीका ध्वनीफीती हाताळपाचें काम करताले. 
आनी आमचो फकत आवाज वापरताले. अर्थातूच प्रशिक्षक म्हण रमेश सखाराम 
बर्वे सर्वश्रेष्ठ, आवाजाची चांचणी जाली तेन्ना “उमेदवाराला जरा मायकच्या जवळ 
बसायला सांगा. हैं म्हाका लेखून उचारील्लें तांचे पयलें वाक्य. पुरुषोत्तम सिंगबाळ 


उगडास पटी ७ ३२ 


 निवेदनांतल्यो चुको सांगताना काल तुजें निवेदन अप्रतिम जालें अशें सांगतालो. 
` त्याभायर हांगां कोणाक तोंडार स्तुती करपाची संवय ना पूण ती भोव गरजेची 
अशें म्हण्टालो. यथाकाल पुराय ट्रान्जमीशनाची जापसालकी आंगार पडली. 
प्रामाणीकपणान सांगपाचे जाल्यार उद्घोषक ह्या नात्यान आकाशवाणी सेवेत 
` हांव व्हडलोसो यशस्वी थारुंक ना. आवाज यथायोग्य आशिल्लो तरीय ध्वनीफीती 
वा ध्वनीमुद्रीका हाताळटाना चुको जाताल्यो. त्यो मान्य करच्यो पडटाल्यो. 
तापोवणी, लेखी ताकीदी ह्यासारखे सगळे सोपस्कार जाताले. पूण चूक मान्य 
करपाचे प्रामाणीकपण आनी निर्विकार वृत्ती ह्यो जमेच्यो बाबी थारल्यो आनी 
ताणी तारुन व्हेले. म्हजेकडेन कितेंय चूक जाली जाल्यार हांवूच ती ड्युटी 
ऑफीसर-ट्रान्जमीशन एक्झीक्युटीव्ह हांच्या निदर्शनाक हाडून दितालों. एका 
ट्रान्जमीशना वेळार तर एकूच ध्वनीमुद्रीका अर्दवेळाच्या कार्यावळींत दोन खेपो 
वाजोवपाचो विक्रम हार्वे केल्लो. रोकडीच हांवें म्हजी चूक ट्रान्जमीशन 
एक्झीक्युटीव्हाकडेन तेचपरी संगीत विभागाचे मुखेल प्रभाकर सोनवालकार हांचेकडेन 
कबूल केली.' हो मनीस आपूण फाल्याँ आकाशवाणीच्या सेवेतल्यान निवृत्त 
जावपाचो आसा अशेतरेन वागता तरीय आपणे केल्ली चूक कबूल करता आनी 
दर खेपेक नवी चूक करता असो शीरो ट्रान्जमीशन एक्झीक्युटीव्ह एस. जे. राव 
हाणी मारिल्लो. 
हांव निवेदक म्हूण न्हय तर बरोवपी या नात्यान आकाशवाणीक चड उपेगी 
थारतालों. असो त्यावेळचे केंद्र निदेशक जी. के. मेनन हांचो होरो आशिल्लो. आनी तो 
ताणी हेर वडील अधिकाऱयांकडेन उलोवन दाखयल्लो. त्याखातीर रुजू जाल्ल्या उपरांत 
एक दोन म्हयन्याभीतर तांणी म्हजी रवानगी ग्रामीण कार्यक्रम म्हळ्यार चावडेर 
विभागांत केली. सप्तकांतल्यान फकत एक दीस पणजी “अ' केंद्रार ना जाल्यार 
विविध भारतींत म्हाका शिफ्ट ड्युटी करची पडटाली. ही ड्युटी चड करुन शेनवारा 
रातची आसताली. 
महाराष्ट्र परीचय केंद्रांतली चाकरी सोडून हांव आकाशवाणी सेवेंत दाखल जालों 
ते आर्थिक लुकसाण करुन घेवन. महाराष्ट्र परीचय केंद्रान म्हाका मूळ २१० रुपया 
वेतनश्रेणी आशिल्ली. पगारवाड वर्साक धा रुपया. त्याखातीर त्या सेवेचो राजीनामो 
दिलो तेन्ना म्हजी पगारश्रेणी मूळ २३० रुपया जाल्ली. पुण आकाशवाणीत निवेदक ह्या 
पदाची पगारश्रेणी मुळ १७० रुपया आशिल्ली. म्हळ्यार मूळ पगारांत पंचवीस टक्क्यांपरस 

चड लुकसाण करुन घेवन हांव आकाशवाणीत दाखल जाल्लो. 

हें आर्थिक लुकसाण भरुन काडपाची संध बेगीनूच मेळली. आकाशवाणी पणजी 
केंद्राची सहाय्यक संपादक स्टाफ आर्टीस्ट ह्या पदाखातीर अर्ज मागोवपी जायरात 
थळाव्या दिसाळ्यांनी उजवाडा आयली. म्हज्या संग्रहांत पणजेच्या नवहिंद टायम्स 
दिसाळ्यांत २४ डिसेंबर १९७३ ह्या दिसा उजवाडा आयिल्ली जायरात आसा. अर्ज 
सादर करपाक ३१ डिसेंबर १९७३ मेरेन मुदत दिल्ली. | 

ह्या पदाखातीरच्यो बन्योचश्यो वा चडश्यो सगळ्योच अपेक्षा हांव पुराय 
करतालों. देखीक मान्य विद्यापीठाची पदवी, खबरां संस्थांकडल्यान वा हेर 
यंत्रणाकडल्यान पाविल्ले साहित्य संपादीत करपाचो अणभव. सर्जनशील साहित्य 
बरोवपाचो पांच वर्साचो अणभव, ताज्या घडणुकांचे आदर्श गिन्यान, कोंकणी भाशेचें 
आदर्श गिन्यान, मराठी, इंग्लिश आनी हिंदी ह्या गोंयांत वापरांत आशिल्ल्या हेर 
भासांचें गिन्यान, इंग्रजी भाशेतले साहित्य प्रादेशिक भाशेंत आनी प्रादेशिक भाशेतले 
तत्सम साहित्य इंग्लिश भाशेत अणकारीत करपाचो अणभव, व्यक्तींच्यो मुलाखती 
घेवपाचो आनी सुवातो, व्यक्ती तेचपरीं घडणुकांविशीं वर्णनात्मक निवेदन बरोवपाचो 
अणभव तेचपरी ऐच्छिक पात्रतायांपैकी वर्तमान पत्रांखातीर उपेगाचें साहित्य बरोवपाचो 
अणभव, वितरावणेखातीर योग्य असो आवाज आनी समाचार दर्शनाखातीर वापरपाची 
तकनीकी सामुग्री एक्वीपमेंटस हाताळपाचो अणभव त्योय पात्रताय म्हज्या गांठीक 
आशिल्ल्यो. 

TEST पात्रतायेक योग्य अशें हें पद आशिल्ले. आनी त्यावेळचे केंद्रसंचालक 
आर. सी. भुसनूरमठ हांणी ताठर भूमिका घेतिल्ल्यान म्हाका मेळलें. आपूण 
आकाशवाणीच्या सेवेंतल्या व्यक्तींकूच हें पद दिवप पसंत करतां अशें ताणी 
आग्रहपुर्वक सांगील्ले अशी खबर म्हाका मुलाखती उपरांत मेळली. अश्यो खबरो 
जायत्या मनशामेरेन पावोवपी व्यक्ती भोवतेक सगळ्याच सरकारी कचेऱ्यांनी : 
आसतात. 

१९७६ त हांवें आकाशवाणीच्या कार्यक्रम निष्पादक पदाखातीर संघ लोकसेवा 
आयोगाकडेन अर्ज धाडिल्लो. त्या पदाखातीर मूळ ३५० रुपया ही वेतनश्रेणी आशिल्ली. 
त्या पदाखातीर हांवे ५ जुलय १९७६ ह्या दिसां केंद्रसंचालका मार्फत योग्य 
मागनि Through Proper Channel अर्ज धाडिल्लो. पुण त्या पदाखातीर 
पदव्युत्तर पात्रताय गरजेची आशिल्ल्यान संघ लोकसेवा आयोगान अर्ज फेटाळळो. 

त्या उपरांत १९७९त परथून एक फावट हांवें त्याच पदाखातीर अर्ज केल्लो. तो 
` संघ लोकसेवा आयोगान ३० जुलय १९८० ह्या दिसा फेटाळलो. 
त्याय आदीं हांवें १९७३त कार्यक्रम निष्पादक पदाखातीर अर्ज केल्लो. तो 
` पाविल्ल्याची पोंच पावती आयोगान १४ नोव्हेंबर १९७३ ह्या दिसा धाडिल्ली. पूण त्या 
पदाखातीर म्हजी निवड करप शक्य जावंक ना अशें पत्र संघ लोकसेवा आयोगान ७ 
` एप्रिल १९७५ ह्या दिसा धाडलें. त्या पदाखातीरची परीक्षा (मुलाखत) १९७४त 
जुलय म्हयन्यात जाल्ली. त्या मुलाखती निमतान दिल्लीत गेल्लो तेन्ना हांव त्यावेळचे 
खासदार पुरुषोत्तम काकोडकार हांका मेळिल्लों. सरकारी सेवेंतले एकाद्रे पद म्हाका 
मेळचें म्हूण राजकारणातल्या एकाद्रया व्यक्तीकडेन हांवें सादिल्लो हो पयलो आनी 
निमणो संपर्क पूण तो फळादीक जालो ना. 
श्री. जी. पी. कपिलेश्वरी हे आदी गोंय सरकाराच्या म्हायती आनी पर्यटन 
खात्यांत प्रकाशन अधिकारी आशिल्ले आनी उपरांत शिक्षणमंत्री प्राध्यापक गोपाळराव 
मयेकार हांचें खासगी सचिव जाले. कांय काळा उपरांत ते परथून म्हायती खात्यांत 
मूळ पदार आयले आनी थंयसुनूच सेवानिवृत्त जाले. तांच्या सुचोवणेप्रमाण हांव घडये 
संघ लोकसेवा आयोग मुलाखती आदी आनी उपरांतूय पुरुषोत्तम काकोडकार हांकां 
मेळिल्लों. ताणी म्हाका लोधी हावसांत व्हरुन रातचें जेवण दिलें. कांय व्यक्तींकडेन 
ताणी संपर्कूय सादलो पूण घडये व्हडलोसो भार घेवंक नाशिल्लो आनी परिणाम 
म्हणजे म्हजी निवड जावंक पावली ना. त्यावेळार कार्यक्रम निष्पादक पदार म्हजी 
निवड जाल्ली जाल्यार हांव कांयच न्हय म्हळ्यार केंद्र संचालक पदावेल्यान आनी 
असाधारण परिस्थितींत आकाशवाणीच्या आख्खो देश पांवड्यावेल्या पालवी 
सरसंचालक पदावेल्यान निवृत्त जातलों आशिल्लो. आर्थिक नदरेन म्हळ्यार पगार 
आनी निवृत्ती वेतनाच्या परिणामांत फायदो जातलो आशिल्लो. पूण वृत्त निवेदक 
ह्या पदार काम केल्ल्यान जी लोकप्रियता मेळली, जो लोकसंग्रह जालो तो घडये 
जांवचो नाशिल्लो. 

१९७४ त संघ लोकसेवा आयोगाची मुलाखत सोंपोवन परतो आयल्या उपरात 
रोकडीच म्हळ्यार २३ जुलय १९७४ ह्या दिसा म्हजी आदारी संपादक कुटुंब 
कल्याण ह्या पदार नेमणूक जाली. त्याखातीर तुमची कार्यक्रम निष्पादक पदार निवड 
करप शक्य जांवंक ना अशें कळीत करपी जें छापील पत्र संघ लोक सेवा आयोगान ७ 
एप्रिल १९७५ ह्या दिसा धाडले. तें मेळटकूच हांव व्हडलोसो नाउमेद जालों ना. 

१९७६त कार्यक्रम निष्पादक पदाखातीर हांवे जेन्ना अर्ज केल्लो तेन्ना आदारी 
संपादक कुटुंब येवजण ह्या पदार म्हजो मूळ पगार ३४० रुपया तर १९७९त 
अर्ज केल्लो तेन्ना तिसऱ्या आयोगाची वेतनश्रेणी लागू जाल्ली. आनी मूळ पगार 
६३० रुपया जाल्लो. १९ सप्टेंबर १९७९ ह्या दिसां वृत्त निवेदक भाशांतरकार ह्या 
पदार म्हजी नेमणूक जाली तेन्ना आदारी संपादक पदावेलो म्हजो मूळ पगार 
६७५ रुपया आशिल्लो. तातूंत पंचवीस रुपयांची एक पगारवाढ आनी ६५० 
रुपया मूळ पगार श्रेणीत बसोवप (फीट मेंट) ह्या मानदंडान मूळ ७१० रुपया 
रुपया ह्या पगारार म्हाका बसयलो. 

वृत्तनिवेदक भाशांतरकार ह्या पदाखातीर म्हजी लेखी परीक्षा, आवाजाची 
चांचणी आनी मुलाखत हे सोपस्कार एकाच दिसा म्हळ्यार ५ सप्टेंबर १९७९ 
ह्या दिसा जाले. मुलाखतीच्या आदलो दीस ताणतणावात गेलो. कारण ३ सप्टेंबर 
१९७९ ह्या दिसा म्हजो बापोलमामा गजानन पांडुरंग गाडगीळ संसाराक अंतरलो 
आनी ४ सप्टेंबर हो दीस तांच्या निमण्या संस्कारांत Tell. कपड्यांक इस्त्री करप 
लेगीत शक्य जालें ना. मुलाखतीक वचपाखातीर नवोच रेडीमेड बुशशर्ट विकतो 
घेतलो. मुलाखत घेवपी पॅनल केंद्र संचालक शशिकांत कपूर, अध्यक्ष, दिल्लींतलें 
खबरा विभागाचे आदारी सरसंचालक श्री. गोस्वामी, आदारी केंद्रसंचालक सुब्रमणी, 
चंद्रकांत केणी, मनोहरराय सरदेसाय आनी कामगार फुडारी माधव मांद्रेकार 
असो आशिल्लो. मुलाखत जाली त्या काळांत खबरां विभागाचे प्रभारी आदारी 
वृत्तसंपादक विष्णू नायक रजेर आशिल्ले. संवाददाता (बातमीदार) श्रीकृष्ण भट 
प्रभारी आशिल्ले. आपणाक हांव मुलाखती आदीं मेळूंकना म्हूण भट म्हजेर 
नाराज आशिल्ले. लेखी परीक्षेचो पेपर तपासप्यान म्हाका शंभरातलें पंचात्तर गूण 
दिल्ले. तर म्हजो स्पर्धक शैलेश रायकार हांकां म्हज्यापरस उणे. खासा पेपर 
तपासप्यानूच म्हाका ही म्हायती दिल्ली. मुलाखतूय सुमार अर्दवर म्हळ्यार बरी 
जाली. वर्तमान पत्रांत आयील्ल्या एका खबरेचें सुरवचें म्हळ्यार इंद्रो वाक्य ` 
म्हाका तोंडी अणकाराखातीर दिल्लें आनी कोंकणीचें खाशेलपण सांबाळून म्हळ्यार 
“सांगले की” ह्या कोकणी भाशेबाबतींत अनैसर्गिक फॉर्मेटाचो वापर टाळून हांवे 
अणकार केलो. त्याखातीर मुलाखत घेवपी कांय प्रमाणात खूश जाले. 

दुसरे दिसा म्हळ्यार ६ सप्टेंहर १९७९ ह्या दिसा गोमंतक दिसाळ्याचे 
संपादक दत्ता सराफ हांचे खातीर निरोप समारंभ गोमंतक साहित्य सेवक मंडळ 
सभाघरांत आशिल्लो. नवहिंद टायम्स दिसाळ्याचे संपादक के. एस. के. मेनन 

: आशिल्ले. हांव त्या दबाजाक गेल्लो. विष्णू नायक हेवूय गेल्ले. दबाजो 
उपरांत विष्णू नायक म्हजेकडेन आयले आनी ताणी हस्तांदोलन करुन 
अभिनंदन केले. आनी कालच्या मुलाखतीत तुजी निवड जाल्या ह्या संबदान 
आदी आनी उपरांतूय गोस्वामी हांचेकडेन उलयलां आनी खबरा सेवा 
वृत्तनिवेदक पदाखातीर तूच योग्य आसा अशें सांगिल्ले अशी म्हायती 
दिली. मनोहरराय सरदेसाय हांकां निरोप दबाज्या उपरांत घरा सोडपाखातीर 
जी गाडी गेल्ली त्या गाडयेत हावूय आशिल्लो. ताणीय निवडीखातीर म्हर्जे अभिनंदन 
केलें. खबरां विभागाक त्या वेळार कायम स्वरुपी वृत्तनिवेदकाची गरज आशिल्ली. 
पांच तारखेक मुलाखत जाली आनी बरोबर तेरा दिसा उपरांत म्हळ्यार अठरा 
तारखेक म्हाका केंद्रसंचालक शशिकांत कपूर हाणी सांजे चार वरांच्या सुमाराक 
आपल्या कक्षांत आपयलो आनी तुजी नेमणूक जाल्या. नेमणूक फाल्यां वावरावळींत 
'येलली पूण तू आतांच खबरां विभागात वच आनी फाल्यांसावन कामाक येतां 
अशें सांग असो आदेश दिलो. त्याप्रमाण हांव खबरां विभागांत वचून श्रीकृष्ण भट 
हांकां मेळलो आनी केंद्र संचालकांचो निरोप दिवन फाल्यांसावन कामाक येतां 
अशें सांगलें तेच परीं केन्ना येवं अशें विचारलें. ताणी दनपारां अडेच वरांचेर यो 
अशें सांगलें. 

श्री. शरद भोंसले त्या वेळार चावडेर म्हळ्यार कृषी आनी घर विभागाचे 
मुखेल आशिल्ले. तांकां खबर दिली. ताणी आठ दिस सकाळी चावडेर विभागात 
काम कर आनी सांजे ख़बरां विभागांत अशें सांगलें. त्याप्रमाण आठ दिस 
सकाळी धा ते सांजे साडेसात वरांमेरेन म्हळ्यार सुमार धा वरां काम केलें. 
दीर्घोद्योगाची संवय म्हाका तेन्नासावन वा त्या आदीसावन म्हळ्यार गोंय 
सरकारच्या म्हायती आनी पर्यटण खात्यांत म्हायती सहाय्यक ह्या पदार आशिल्लो 
तेन्ना सावन म्हळ्यार १९६७ सावन लागली. ती आंगवळणी पडली. 
त्याखातीरसेवेच्या निमण्या दिसा म्हळ्यार (३१ मे २००५) ह्या दिसा हांव 
सांजे साडे स वरांवेले पांच मिनटांचें ख़बरां पत्र वाचपाची तयारी करपाखातीर 
दनपारा सवायबारा वरांचेर खबरां विभागात हाजीर जाल्लो. शैलेश रायकार हाणी 
दुसऱ्या दिसा जाल्ल्या म्हळ्यार १ जून २००५ निरोप समारंभांत त्या 
खाशेलपणाची नोंद घेतिल्ली. 

२. 
गुणविशेष (गूण आनी दोशुय) 


म्हजी एकंदर वागणूक उठप, बसप, उलोवप, बरोवप, काम करप, विनोद- 
मस्करी करप हांचें तटस्थपणान विश्लेषण करपाचो एक येत्न करतां. अर्थातूच हें 
स्वपरिक्षण आशिल्ल्यान गूण फुलोवन सांगपाची आनी दोशांचेर कामरुण घालपाचो 
येत्न जावपाची शक्यताय न्हयकारपाक जायना. तरीय पूण येत्न सामखोच 
उणाक थारचो न्हय ही मोख दवरतां. 

म्हजी वागणूक शालीन, नेमस्त, कोणाच्या अध्यात ना मध्यात. आपलें 
काम बरें आपूण बरो. अशा धाटणीची. विनोदाचें वावडें ना पूण विनोद दुसऱ्यांच्या 
व्यंगाचेर आसचो न्हय हलको फुलको आसचो अशें हांव मानतां. हांव दुसऱयाचेर 
उलयतना लेगीत स्वतः विशींच उलयतां असो भाव मुखामळार हाडटां. त्याखातीर 
हांवें केल्लो विनोद म्हज्यामुखार बशिल्ल्या मनशाक मानवता. पूण मुखार बशिल्लो 
मनीस सामखोच तियात्रांनी वा दशावतारी काल्यांत करता तशे पचके विनोद 
करपाक लागलो जाल्यार म्हाका तो सोंसना. 

जे कोण गाळी मारतात वा गाळी संवतात तांकां हांव भियेना कारण म्हाका 
शेजार चडसो गाळी बहाद्दरांचोच मेळला. त्याखातीर गार्ळीविशींचे म्हजें गिन्यान 
बरेच उंचेल्या पांवड्यावेलें आसा. 

दीर्गोद्योग ë म्हजे खाशेलपण. त्याखातीर हेरांनीय आपआपलें काम 
प्रामाणीकपणान करपाक जाय निदान रेडीयोर जो खबरी सांगता ताणे आपणाक. 
जें खबरो पत्र वाचपाचें आसा ताच्या आदलीं उणीच म्हळ्यार तीन आनी चडान 
चड पांच खबरे पत्रां आयकुचीं तांचेर सराव करचो अशें हांव मानतां. 

निवृत्त जावपाच्या मुदतीच्या अडेच वर्सा आदी हांव म्हापशां स्थायिक 
जालों तेन्नासावन हांव फकत राष्ट्रीय खबरांपत्रां वाचपाची ड्युटी घेतालों. हें 
खबरांपत्र सांजे साडेस वरांवेले आसत जाल्यार ताची तयारी हांव दनपारां एक 
वरावेल्या खबरेसावन करतालों. त्या उपरांत देड वरावेलें मराठी, दनपारां दोनाचें 

: सांजे पांच वरांवेलें हिंदी आनी सांजे स वरांवेलें इंग्रजी खबरांपत्र आयकून 
तयारी करतालों. त्या तयारेत तीं खबरांपत्रां ध्वनीमुद्रीत करप आनी योग्य 
त्यो खबरो अणकारीत करुन दवरपाचो आसपाव आसतालो. 
दुसऱ्या दिसा सकाळच्या आठ वरां चाळीस मिनटांवेल्या खबरेपत्राची 
तयारी हांव घरा आसत जाल्यार सांजे पांच वरांवेलें हिंदी, सांजे स वरांवेलें, 
इंग्रजी, आठ वरांवेलें इंग्रजी, पावणे णव वरांवेलें हिंदी, फांतोडेर पांच वरांवेलीं 
हिंदी आनी इंग्रजी, सकाळी सात वरांवेले हिंदी आनी सकाळी आठ वरावेले हिंदी 
अशी सात खबरेपत्रां आयकून करतालों. सकाळी दिल्लींतल्यान फॅक्स कॉपी 
आयली जाल्यार बरें, आयली ना जाल्यारुय कांयच फरक पडचो ना अशी ही 
तयारी आसताली. 

आदल्या दिसा सांजे साडे स वरांवेलें आनी दुसऱ्या दिसा सकाळीं आठ 
वरां चाळीस मिनटांवेलें खबरांपत्र वाचपाची ड्युटी आसताली तेन्ना हांव पयल्या 
दिसा रातचें आठ वरांवेले इंग्रजी, पावणे णव वरांवेले हिंदी, सकाळी पांच 
वरांवेलें हिंदी आनी इंग्रजी, सात वरांवेले हिंदी आनी आठ वरांवेले हिंदी अशा 
एकंदर पांच खबरेपत्रांचो परामर्ष घेवन तयारी करतालों. अशी तयारी केल्ल्यान 
खबरांतल्या व्यक्तींची वा गांवांची आनी देशांची नांवां हांचो चडान चड सराव 
जातालो आनी उचारा बाबतींत जवळ-जवळ शंभर टक्के चोख वाचप जातालें. 
जेन्ना हांव सांजेच्यो सात वरांवेल्यो (उपरांत वितरावणेचो समय साडेसात 
वरां आनी मागीर सात वरां वीस मिनटां असो चड करुन मुंबय दूरदर्शनावेल्यो 
खबरो पळयतात तांची फर्माईश मतींत घेवन बदलत गेलो.) खबरो वाचतालों 
तेन्ना हांव येता आसताना म्हायती खात्यांतलें आदल्या दिसाचें बुलेटीन घेवन 
येतालों. त्या बुलेटीनांतल्यो आयज वापरपासारख्यो खबरो आसत जाल्यार 
फीलर म्हण वापरु येत अश्यो खबरो अणकारीत करतालों. टॅलीप्रींटर पळयतालों. 
(खबरां विभागांत आमी अशा खबरांक मसालो म्हण्टात. घडये खबरां पत्रांनी 
काम करतात ते लोकूय हेंच उतर वापरतात.) त्या तयारेखातीर आमचे संपादक 
श्रेणीतले अधिकारी पत्रकार परीषदो आनी हेर माध्यमावरवीं मेळिल्लो मसालो 
घेवन येताले तेन्ना म्हजेकडेन उणींच म्हळ्यार साडेतीनशे ते चारशें आनी चडात 
चड पांचशे उतरां आसतालीं. त्याखातीर हेर कोणूय पावलो ना जाल्यार हांवूच 
संपादक पदाची वस्त्रा पांघरुन एक हजार उतरांचे बुलेटीन तयार करुंक शकतालों. 

त्याखातीर निरोप समारंभांत शैलेश रायकार हाणी 'केळकारान केन्नाच = 
खबरांच्या उतरांची भीक मागूंक ना” अशें जें सांगिल्लें तें शंबर टक्के खरें आसा. 

अशी तयारी आशिल्ल्यान मात्सो आत्मप्रौढीची, हेरांचो अधिक्षेप करपाचो. 
सूर येवप स्वाभाविक आसा. कांय खिणाक तो आयलाय बी पूण हो अति 
आत्मविश्वासाचो दोश हेरानी नदरेक हाडून दिलो जाल्यार तरी टाळला. कारण 
हांवें बरयलां तेंच सगळें खरें आनी पुराय वापरुक जाय असो आग्रो हांवें केन्नाच 
धरुंक ना. हांवें बरयल्लीं सगळीं उतरां भायर मारपाची म्हजी तयारी आसताली 

तेचपरीं दुसरो कोणूय एकाद्री गजाल म्हजेपरस बरी करता वा एकाद्रें उतर 
म्हजे परस बरें वापरता जाल्यार तें स्वीकारपाची म्हजी तयारी आसताली. 
सुरवेच्या काळाक हांव विष्णू नायक हांकां हांवें अणकारिल्ल्या गोवा की चिट्ठी 
विशीं वा एकाद्रया अणकारीत बातमेविशीं अभिप्राय विचारतालों. पूण 
आकाशवाणीत भाशीक शुद्धतायेचो आग्रो उपकरना, सर्वमान्य, चारचौगांक सोपेपणीं 
समजत अशीं उतरां वापरपाक जाय अशें ते सांगताले. वेचणुकांच्या वेळार 
एकाद्रया सभेची खबर तिरायतान दिली जाल्यार तुका समजलां तशें सांग. 
तुज्यो Notes म्हाका नाका अशें ते सांगताले. कारण वर देडवर वा त्यापरस 
चडकाळ चलील्ल्या सभेचो आपरोस आमी पन्नास वा साठ उतरांनी धा मिनटांच्या 
खबरेंत सांगतात. त्याखातीर नोटस घेवपाची गरज नासता. खबरांपत्राच्या 
माध्यमाची संवय आसल्यार चाणाक्ष निरीक्षणान जें तकलेंत उरता तितल्यान 
काम भागता. 

ही भोवतेक १९८० तली जानेर वा फेब्रेर म्हयन्यांतली गजाल आसपाक 
जाय. विधानसभेच्या अधिवेशनाचो पयलो दीस. विष्णू नायक आनी श्रीकृष्ण 
भट विधानसभेत गेल्ले. खबरां विभागांत आयल्या उपरांत भट म्हणपाक लागले 
आपूण राज्यपालांच्या अभिभाशणाची बातमी बरोवन दितां. विष्णू नायकांनी : 
सांगले कांयच गरज ना. छापील भाशणांतले जे परीच्छेद म्हत्वाचे आसात ते 
खुणो करुन केळकारांकडेन दी आनी कितल्या उतरांची बातमी जाय तें सांग. तो 
बातमी तयार करतलो. कितें करपाक जाय तें ताका सांगल्यार पुरो. कशें करपाक 
जाय तें सांगपाची गरज ना. ताकां बातमी तयार करुं दी मागीर आमी तपासून 
पळोवया. 

म्हज्या तांकीविशीं श्री. भट हांकां विधानसभेतल्या कामकाजाच्यो खबरो 
तयार करपी हेर पत्रकारांनीय कल्पना दिल्ली. एक एकदम बरो आदारी तुका 
मेळला अशें ताणी सांगिल्ले. अखेरीक श्री. भट हाणी लेगीत म्हजो कामाचो उरक 
आनी वक्तशीरपणा नियाळून 'कामाची एवढी आवड असलेला माणूस मी या 
आधीं पाहिला नव्हता." असो शेरो मारिल्लो. 

विष्णू नायक हाणी आकाशवाणी सोडल्या उपरांत कांय काळ श्रीकृष्ण भट 
उपरांत विश्वनाथ नेसरीकार मागीर कांय दीस वसंत देशपांडे हांच्या 
प्रभारीपणाखाला खबरां विभागाचें काम चलतालें. १९८३त सतीश नायक मागीर 
दिलीप देशपांडे, एरमेलिंदा डायस, परत दिलीप देशपांडे, सतीश नायक आनी 
हांव निवृत्त जावपाक अडेच म्हयने उरील्ले तेन्ना गुरुनाथ पै अशा एकंदर धा 
प्रभारी अधिकाऱ्यांच्या कारकिर्दीत हांवे खबरां विभागात एकंदर पंचवीस वर्सा 
आठ म्हयने वृत्तनिवेदक भाशांतरकार म्हूण काम केलें. तांचे मदल्या विश्वनाथ 
नेसरीकार हांकां ख़बरा माध्यमाचो साप उणो अणभव आशिल्लो आनी ते पुरायेन 
म्हजेर पातयेवन खबरो बरोवपाचे काम करताले. श्रीकृष्ण भट 'योजना' ह्या 
येवजण आयोगाच्या प्रकाशनातल्यान आयिल्ले. एरमेलींदा डायस आदीं केपेंच्या 
सरकारी महाविद्यालयांत व्याख्याती ह्या पदार आशिल्ल्यो. तांकां खबरांचें साप 
जुजबी गिन्यान आशिल्ले. कोकणी बरोवपाबाबतींतूय फिशालकाय नाशिल्ली. त्यो 
खबरो इंग्रजी भाशेंत बरयताल्यो आनी हांव त्यो कोकणीत अणकारीत करतालों. 
सतीश नायक गोंय सरकाराच्या म्हायती खात्यांत काम करपाचो अणभव घेवन 
आयिल्ले आनी दिलिप देशपांडे नवप्रभा दिसाळ्यांत काम करपाचो अणभव घेवन 
आयील्ले. ताणी आकाशवाणीचे तंत्र कांय प्रमाणात म्हजेकडल्यान जाणून घेतलें. 
कांय काळ बालाजी प्रभुगांवकर होय प्रभारी आशील्लो. ताणेय खबरो वाचपाचें 
प्रशिक्षण म्हजेकडल्यान घेतिल्लें. म्हाका अमूक एक काम कर असो आदेश दिवप 
ताका जम नाशिल्ले. अशें करुया न्हय वा तुमी हें करतात न्हय अशें अनुज्ञा 
मागपी सुरांतूच तो काम सांगतालो. म्हाका खबरां विभागात रुजू जांवच्या आदी 
स वर्सा पांच म्हयन्यांचो कार्यक्रम विभागातलो अणभव आशिल्लो. त्याखातीर 
विष्णू नायकांचो आडवाद केल्यार म्हाका हेर सगळ्या प्रभारी अधिकाऱ्यांपरस 
रेडीयोचे तंत्र बरें खबर आशिल्ले. त्याखातीर हांव तांकां सुचवण्योय करतालों. 

उतरां कशीं वापरचीं त्या विशीं, धोरणात्मक बाबींविशीं न्हय कारण दिल्लीतल्या 
मुखेल कचेरींतल्यान आयिल्ले कांय गुपीत आदेश म्हज्यापरस त्या अधिकान्यांक 


चड बरे खबर आसताले. 
पिरायेन आनी अणभवान जुनीयर (कनिष्ठ) अशा सांगात्यांखाला वावरप 


ही तशी कसरतच आसता. पूण सेवामळावेलें कनीष्ठपण हांवें चड जापसालकी 
टाळपाखातीर स्वीकारील्लें. त्याखातीर 'हांवे तुज्या परस चड पावसाळे हांगां 
पळयल्यात” अशी उतरां हांवे केन्नाच वापरुक नात. तू ह्या प्रभागाचो प्रभारी वा 
ह्या शिफ्टिचो प्रभारी, धोरणात्मक जापसालकी तुजी हींच उतरा वापरलीं. 
त्याखातीर मनोमन संघर्ष जाले वा म्हर्जे वागप त्या प्रभारी अधिकान्यांक मानवना 
अशें जालें तरीय त्या संघर्षाक उगतें रुप केन्नाच येवंक ना. 


जा छिद्र 
LAN PAN 

३ 
प्रशिक्षणाची पद्धत 


आकाशवाणी पणजी केंद्राच्या खबरां विभागातल्यान हांव सेवानिवृत्त जालों. त्या 
वेळार जे वृत्तनिवेदक प्रासंगिक कराराचेर खबरो वाचताले तातूंतले सीताराम नायक, 
सुभाष जाण, सत्यवान नायक आनी गोपीनाथ काळे हे म्हजे शिष्य. बालाजी प्रभुगांवकार, 
नवनाथ खांडेपारकार, प्रेमानंद च्यारी ह्या हेर अनेक जाणानीय म्हजेकडेन वृत्तनिवेदनाचें 
प्रशिक्षण घेतलां. हेर अनेकांचे प्रशिक्षण अर्दकुटें उरलें तांचो उल्लेख हांव करिना. पूण 
प्रशिक्षणाची म्हजी पद्धत कशी आसताली तें सांगतां. 

पयले कांय दीस हांव तांचेकडल्यान ल्हान म्हळ्यार पन्नास साठ उतरांच्यो 
खबरो अणकारीत करुन घेतालों. मागीर कांय खबरो तांकां घराकडल्यान अणकारीत 
करुन हाडपाखातीर दितालों. अशेतरेन सादारण पांच मिनटां भरत इतल्यो खबरो 
तयार जातकूच हांव तांचे कडल्यान त्यो खबरो वाचून घेतालों आनी पयलीं खबरां 
विभागांत कॅसेटीचेर ध्वनीमुद्रीत करुन प्रशिक्षणार्थीक तांची कामगिरी (म्हळ्यार 
आउटपूट) कसो जाता ताचें प्रात्यक्षिक दाखयतालों. कांय दिसां उपरांत हें ध्वनीमुद्रण 
स्टुडीयोत मोनो ध्वनीफीतीर करुन प्रत्यक्ष वितरावणेवेळार आयकुप्यांच्यो प्रतिक्रिया 
कितें जातल्यो तें उदाहरणासयत सांगतालों. 

हो सराव क्रमान फुडे व्हरत प्रशिक्षणार्थी धा मिनटांचे खबरां पत्र वाचूंक शकता 
हाची खात्री करुन घेतालो. तुमच्या वाचनाविशीं म्हजी खात्री जांवच्यापरस तुमची 
स्वतःची खात्री जावप गरजेचें आसा अशें सांगतालों. 

खबरो वाचपाचें काम खूब कठीण न्हय पूण तें सोपेंय न्हय Š म्हज्या प्रशिक्षणाच्या 
पयल्या दिसाचें वाक्य आसतालें. प्रशिक्षण कितलो काळ चलता ताका म्हत्व ना. 
तुमी आकाशवाणीचे तंत्र आठ दिसांभीतर आत्मसात करशात जाल्यार घडटा तितल्या 
बेगीन आमी तुमकां ट्रायल बुकींग दिवंक शकतात. पूण त्या बुकींगा उपरांत जर 
तुमच्या कामगिरीची मोलावणी क श्रेणीतली जाली जाल्यार तुमी घेतील्ले कश्ट फुकट 

वतले. तुमकां आनीक आपोवंपाचे नात अशें सांगताना उणेच म्हळ्यार एक | 
म्हयनो तरी प्रशिक्षण घेयात अशें हांव सांगतालों. 

सर्वसादारणपणान दोन वा तीन म्हयन्यांत प्रशिक्षण पुराय जातालें. आडवाद 
फकत गोपीनाथ काळेचो. ताच्या प्रशिक्षणात बरोच खंड अदीमदी पडलो. पूण ताणे 
येत्न सोडले ना. दोन वर्सा मेरेन प्रशिक्षण लांबलें. तरीय ताणे तें पुराय केलें आनी 
खबरो वाचपाचें करारी कंत्राट मेळयलें. 

३१ मे २००५ ह्या दिसा हांव सेवानिवृत्त जालो. मदल्या काळांत कार्यावळीचें 
रुप बदललें. शिक्षणीक नदरेन उंचेली पात्रताय आशिल्ली मंडळी अवती भवतीं दिसपाक 
लागली. फकत एक पदवी घेवंन आयज म्हळ्यार २००५ च्या जून वा जुलय 
म्हयन्यात एकाद्रया व्यक्तीन आकाशवाणीत प्रवेश मेळवपाचो येत्न केलो जाल्यार 
ताका कंत्राटी उदघोषक वा कंत्राटी वृत्तनिवेदक अशेंच काम मेळटलें. कायम स्वरुपी 
नोकरी मेळची ना. पूण एफ. एम. सारख्या तरनाट्या पिळगेर केंद्रीत वाहिन्यो आनी 
कार्यावळी आसात त्याखातीर सादारणशी टेलेंट आशिल्ल्या तरनाट्यांक गोंयांत पणजे 
आकाशवाणीत आनी दूरदर्शनाचेर तेच परीं पणजे आनी हेर शारांनी कार्यरत आसात 
त्या टी. व्ही. वाहिनीचेर भरपूर संध आसा. फकत येत्नांची म्हळ्यार आपली तांक 
सिद्ध करपाची आनी गरजेप्रमाण योग्य प्रशिक्षण घेवपाची गरज आसा. 

ड 
मैलांचे फातर अपेशांचे 


एकाद्रया व्यक्तीच्या कारकीर्दीचो नियाळ करताना तो ज्या येत्नानी यशस्वी 
ताची नोंद घेवपा इतलीच ज्या येत्नानी ताका अपेश दिलें तांचीय नोंद घेवप 
आसा. 
गोंय सरकाराच्या म्हायती आनी पर्यटन खात्यांत म्हायती सहाय्यक 
१९६७-७० महाराष्ट्र परिचय केंद्रात स्वागतकार म्हायती सहाय्यक १९७०- 
७२ आकाशवाणीत उदघोषक १९७२-७४ आदारी संपादक(लिखाण) १९७४- 
७९ आनी वृत्तनिवेदक भाशांतरकार १९७९-२००५ ही थोडक्याभीतर म्हजी 
३८ वर्साची कारकीर्द. 
पूण त्या काळांत पयलीं सादारणपणान पंदरा ते वीस वर्सा वेगवेगळ्या सुवातांखातीर 
मुलाखती दिवपाक आनी बर्‍याच सुवातांवेल्यान न्हयकार स्वीकारपात खर्च जालीं. 
अर्थात दोन सुवातांचेर न्हयकार मेळल्या उपरांत एके सुवातेर हयकार अशें 
सादारणपणान जाल्ल्यान न्हयकार व्हडलेशे नाउमेद करुक पावलेनात. 
इतल्या प्रस्तावनेउपरांत अपेशांची वळेरी सादर करतां. 
१. जुनियर ओडीटर कॉ-ऑपेरेटीव्ह सोसायटीज रजिस्ट्रार ऑफ कॉ-आऑपरेटीव्ह 
सोसायटीज हांची कचेरी पगारश्रेणी १६८-८-२५६-EB-८-२८०- 
१०-३०० मुलाखतीची तारीख २० -४- १९६७ परीणाम निवड जांवंक 
ना. न 
२. मराठी कोंकणी ट्रानजलेटर म्हायती आनी पर्यटन खातें, गोंय, दमण आनी 
दीव सरकार पगारश्रेणी २१०-४२५ मुलाखतीची तारीख २७ जून १९६८ 
परिणाम निवड जावंक ना 
३. टुरीस्ट इन्फोर्मेशन ऑफीसर, डायरेक्टर ऑफ टुरीजम महाराष्ट्र सरकार. 
पगारश्रेणी आपोवण्या पत्राचेंर ना. मुलाखतीची तारीख १२ जुलय १९६८ 
परीणाम निवड जांवंक ना. 

म्हायती सहाय्यक भारत सरकार डीपार्टमेंट ऑफ टुरीजम, मिनिस्ट्री ऑफ 
टुरीजम अँण्ड सिव्हिल एव्हीएशन. पगारश्रेणी आपोवण्या पत्राचेर ना. लेखी 
परीक्षेचो दीस ६ मार्च १९७०. लेखी परीक्षेक वचूंक ना. कारण महाराष्ट्र 
परीचय केंद्राची परीक्षा ५ मार्च १९७० ह्या दीसा जाली. स तारखेक मुंबय x 
पावप शक्य नाशिल्लें. त्याखातीर परीक्षेक येवंक शकना म्हण कळीत केलें. 
प्रॉग्राम एक्झीक्युटीव्ह आकाशवाणी सरसंचालनालय १९७३, १९७६, ` 
१९७९ निवड जांवंक ना. पगारश्रेणी१९७९त ६५०-३०-७४०-३५- 
८१० EB ३५-८८०-४०-१००० EB ४०-१२००. १९७९ तल्या 
जायराती संदर्भात ३० जुलय १९८० ह्या दिसा निवड जावंक नाशिल्ल्याचें 
पत्र रवाना जालें. त्या १९ सप्टेंबर १९७९ ह्या दिसा त्याच पगार 
श्रेणीच्या वृत्तनिवेदक पदार नेमणूक जाल्ल्यान कांयच लुकसाण जांवंक ना. 
डायरेक्टर ऑफ अकांवंटस गोंय, दमण आनी दीव सरकार पणजी अकांवंटट 
पदाखातीर लेखी परीक्षा. त्या परीक्षेची फकत प्रश्नपत्रिका आसा. लेखी 
परीक्षा १९ मे १९६८ ह्या दिसा जाली. परीणाम निवड जावंक ना. 
इनकमटॅक्स इन्स्पेक्टर इनकमटॅक्स डिपार्टमेंट ऑफीस ऑफ धी कमिशर 
ऑफ इनकमटेक्स. 

पगारश्रेणी आपोवण्या पत्रार ना. लेखी परीक्षा २५ मे १९७० आनी २६ मे 
७० अशे दोन दीस SNDT कॉलेजीत जाली. लेखी परीक्षा पास जालों. 
पूण मुलाखतीक वचूंकना. 

आकाशवाणी पणजी वृत्तनिवेदक भाशांतरकार फकत प्रश्नपत्रीका आसा. 
लेखी परीक्षा १८ सप्टेंबर १९६९ ह्या दिसा जाल्ली. निवड जांवंक ना. 
आकाशवाणी पणजी प्रॉड्युसर कोकणी फॉर एज्युकेशनल ब्रॉडकास्ट युनीट. 
ही सुवात आकाशवाणी कलाकारांमदें मर्यादीत निवडीखातीर आशिल्ली. ' 
पगारश्रेणी ६५०-१२०० रुपया आकाशवाणीच्या प्रशासकी अधिकान्यान 
९ जुलय १९७६ ह्या दिसा त्या विशीं कळीत केलें. अर्ज सादर करपाक 
१० ऑगस्ट १९७६ मेरेन मुदत दिल्ली. हांव आनी शंकर भांडारी अशा 
दोगांनीच ह्या पदाखातीर अर्ज केल्ले. पूण अखेरीक आमी पात्र नात अशें 
केंद्र संचालकानी कळीत केलें. 

एकाद्रया पदाखातीर उमेदवार ना अशें जावपाक जायना. ह्या हेतानूय हांवें 

Ë कांय पदाखातीर अर्ज केल्ले. म्हज्या नदरेन १९६९त वृत्तनिवेदक 
_ भाशांतरकार आनी १९७३त कार्यक्रम निष्पादक ह्या पदाचेच अर्ज चड म्हत्वाचे 


आशिल्ले. कारण त्या पदांचेर त्यावेळार निवड जाल्यार करीयर ह्या नदरेन फुडार 


'मात्सो बदलतलो आशिल्लो. हेर अर्ज कोणेय तरी आग्रो केलो म्हूण वा ह्याय 


पदाखातीर अर्ज करुन पळोवया ह्या इर्शेतल्यान केल्ले. अर्थांत अर्ज केल्या 
उपरांत लेखी परीक्षेक बसप जातालें आनी एका परीक्षेखातीर केल्ली तयारी 
दुसऱ्या परीक्षेखातीर उपकारा पडटाली. १९७० वर्सा म्हजी महाराष्ट्र परिचय 
केंद्रांत स्वागतकार सहाय्यक ह्या पदार निवड जाली तेन्ना माहिती आनी पर्यटन 
खात्यांतले म्हजे वरीष्ठ माहीती अधिकारी आर. जी. जतकार हाणी म्हणिल्ले 
“अहो, त्या क्षेत्रात व्हर्टीकल मोबेलिटी कमी, हॉरीझोंटल मॉबेलिटी जास्त.' 
म्हणजे चडशे लोक एका प्रसार माध्यमांतल्यान दुसऱ्या प्रसार माध्यमांत समकक्ष 
पदांचेरुच वतात. उंचेल्या पदांचेर वचनात. बारा वर्साच्या धडपडी उपरांत तांचो 
निष्कर्ष तंतोतंत खरो हो अणभव आयलो. 

५ 
निशेणी सदांकाळ सांगाती 


१९७२त हांवे जेन्ना आकाशवाणीत उदघोषक (बोबाटो) ह्या पदार प्रवेश केलो 
तेन्ना आकाशवाणीतले Staff Artist (आकाशवाणी कलाकार) ह्या श्रेणीतले कर्मचारी 
श्रीमती इंदिरा गांधी हांचो कृतज्ञतायेन उल्लेख करताले. आदी आमकां वर्सुकी पगारवाड 
नाशिल्ली. एक रक्कम जी सुरवेक थारायताले तीच दिताले. कोणाक शंभर रुपया, 
कोणाक ११० रुपया, कोणाक १२० रुपया असो मूळ पगार. पगारश्रेणी ना. त्याखातीर 
वर्सुकी पगारवाड ना. घडये म्हारगाय भत्त्यांतली वाड मूळ पगाराप्रमाण जशी जाहीर 
जाताली तशी मेळटाली. 

इंदिरा गांधी, लालबहादुर शास्त्री हांच्या प्रधानमंत्रीपदाच्या कारकीर्दीत 
म्हायती आनी वितरावणेमंत्री जाल्ल्यो तेन्ना ताणी ह्या कर्मचान्यांखातीर पगारश्रेण्यो 
आनी पगारश्रेण्यांप्रमाण वर्सुकी पगारवाढीची हमी दिली. देखीक १ मे१९७२ ह्या 
दिसा हांव प्रॉग्राम अनावन्सर ह्या पदार रुजू जालों. तेन्ना म्हाका १७०-१०- 
२६०-१५-३३५ ह्या पगारश्रेणीत सुरवेक १७० रुपया मूळ पगार थारावन 
दिलो तातूंत धा रुपयांच्यो णव पगारवाडी आनी पंदरा रुपयांच्यो पांच पगारवाडी 
आसपावीत आशिल्ल्यो. 

त्या उपरांत २३ जुलय १९७४ ह्या दिसा हांव आदारी संपादक लिखाण ह्या 
३२५-१५-४७५-२०-५७५ ह्या पगारश्रेणीत ३२५ रुपया ह्या पगारार आनी १९ 
सप्टेंबर १९७९ ह्या दिसा वृत्तनिवेदक भाशांतरकार ह्या ६५०-३०-७४०-३५- ` 
¿qo EB- ८८०-४०-१००० EB - ४०- १२०० ह्या पगारश्रेणीत ७१० 
रुपया पगारार पावलों. त्याखातीर एका पगारार दसून उरप ही अवस्था म्हाका 
नोकरेंतल्या पंदराव्या वर्सा येतली आशिल्ली ती १९९५ त म्हळ्यार नोकरेच्या २३व्या 
वर्सा आयली आनी हांव चवथ्या वेतन आयोगाच्या ३५०० रुपया आनी पांचव्या वेतन 
आयोगाच्या १०,५०० रुपया ह्या पगारश्रेणेर दसून उरलो म्हळ्यार स्टॅग्नेट जालो. 

ह्या परिस्थितीतल्यान १९९८ च्या मध्यार सुटका जाली. पुण ती सुटका 
x मात्शी थाकाय म्हणपाच्या स्वरुपाची. कारण वर्सातल्यान एक पगारवाडी 
बदला दोन वर्सातल्यान एक पगारवाड मेळली आनी ही असली अर्दकुटी पगारवाड 
'लेगीत चार म्हयन्यांचें लुकसाण करुन म्हळ्यार सप्टेंबर १९९७ बदला जानेवारी 
१९९८त आनी सप्टेंबर १९९९ बदला जानेवारी २०००त दर एकी दोनशे 
रुपयांची म्हळ्यार पयली पगारवाड चार म्हयन्यांचें लुकसाण करुन आनी दुसरी 
' सोळा म्हयन्यांचे वा अठ्ठावीस म्हयन्यांचे लुकसाण करुन मेळली. जे सरकारी 
' सेवेत आसात तांकां हें कुवाडें सुट्टलें. हेरांक सुटचें ना आनी सुटपाची गरजूय ना. 

१९९९त ऑगस्ट म्हयन्यात केंद्र सरकारान ज्या कर्मचाऱ्यांक बारा वर्सात 
एकूय बढती मेळूंक ना तांकां एक आनी चोवीस वर्सात जांकां बढती मेळूंक ना 
तांकां दोन वयल्या श्रेणेतल्यो पगार श्रेण्यो लागू करपाची खात्रेची उंचेली पगारश्रेणी 
येवजण एशुअर्ड करीयर प्राग्रेशन (ए. सी. पी.) येवजण वावरावळीत 
हाडली.१९७९त म्हाका वृत्तनिवेदक भाशांतरकार Š पद मर्यादीत स्पर्धकांपुरते 
येवजणेखाला म्हळ्यार लिमीटेड सिलेक्शन कोटांतल्यान मेळिल्ल्यान 
आकाशवाणीच्या नवीं दिल्लींतल्या श्रेष्ठींनी म्हाका एकूच वयली श्रेणी मंजूर केल्ली. 
धा वर्सा आदल्या स्टेगनेशनाचो दुरगामी परीणाम सांगपाचो जाल्यार ३१ मे 
२००५ ह्या दिसां हांव१३,५७५ रुपयामूळ पगार बदला १२,९२५ रुपया मूळ 
पगारार निवृत्त जालो. परीणाम निवृत्ती वेतनात म्हयन्याक ३९४ रुपया लुकसाण. 
हीच कल्पना आनीक मात्शी ताणली जाल्यार २४ वर्सा उपरांत म्हाका दुसरी ए. 
सी. पी. मेळील्ली जाल्यार सप्टेंबर २००३त म्हजो मूळ पगार १२,२५० रुपया 
बदला १२,७५० रुपया, २००४त सप्टेंबर म्हयन्यात १३, १२५ रुपया मूळ 
पगार जातलो आशील्लो आनी निवृत्ती वेतनात ४७७ रुपया फरक पडटलो 
आशिल्लो. 

ही सामखी निमण्या खिणातली परिस्थिती. आयज प्रसारभारती 
व्यवस्थापनाकाला जी अवस्था कंत्राटी कलाकारांची आसा तीच १९७२त आनी 
त्या उपरांत बरीच वर्सा आकाशवाणीतल्या नियमीत कलाकारांची आशिल्ली. 
नोकरेची शाश्वती ना. निवृत्ती वेतनाची शाश्वती ना. वता दीस वा गेलो तो दीस 
खरो अशी परिस्थिती. 

७ जून १९८२ सावन १५ फेब्रु. १९८३ मेरेन आकाशवाणी 
सरसंचालनालयांतल्यान एकंदर पांच परीपत्रकां सेवेत कायम करपा संदर्भात 
धाडली. 

ही परीपत्रकां २२ फेब्रु. १९८२ ह्या दिसा आकाशवाणी पणजी केंद्रान बारा 
जाणांक २६ जून १९८२ ह्या दिसा बारा जाणांक, १० नोव्हें. ८३ ह्या दीसा बारा 
जाणांक, आनी २६ मार्च ८४ ह्या दिसा अकरा जणांक धाडली. मदीं एक परीपत्रक 
१६ जुलय १९८२ ह्या दिसा निवृत्ती आदल्या सुटयेविशीं जारी केलां. तातूंत वीस 
जाणांची नांवा आसात. हाचो अर्थ आकाशवाणी कलाकारांतले जे फकत कार्यक्रम 
निर्मितीतल्या श्रेणीत आसपावपी कामा करताले त्या आकाशवाणी कलाकारांक कायम 
सेवेत आसपावन घेतले. तांचो थातोमातो केलो. जे प्रत्यक्ष मायकार वतात ते कलाकार 
फाटीं उरले. देखीक उदघोषक, वृत्तनिवेदक आनी संगीत साथ करपी वा संगीताकडेन 
संबंदीत कलाकार. 

संबंदीत कलाकारांच्यो दुर्बळ संघटना ë त्या परिस्थिती फाटलें मुखेल 
कारण आनी सदाकाळ चलत आयिल्लें धोशी घालात आनी राज्य करात 'डीव्हायड 
अँण्ड रुल' हे सरसंचालनालय आनी मंत्री पांवड्यावेलें धोरण. 

अखेरीक २९ नोव्हें. १९९१ ह्या दिसा केंद्र सरकाराच्या म्हायती आनी वितरावणे 
मंत्रालयान एक परीपत्रक आकाशवाणीच्या आनी दूरदर्शनाच्या सरसंचालकाक धाडले 
आनी २६ ऑगस्ट १९८३ च्या परीपत्रकांत बदल करपाचो आदेश कळीत केलो. 
त्यावरवीं सगळ्याच आकाशवाणी कलाकारांक आनी कलाकार श्रेणीत आसपावतात 
तांकां हेर सरकारी कर्मचाऱ्यांक लागू जातात ते नेम ५ मार्च १९८२ ह्या दिसासावन 
पुरायेन लागू जाले. म्हणजे हे सगळे सरकारी कर्मचारी जाले. पूण मागीर राजपत्रीत 


कर्मचारी काय अराजपत्रीत कर्मचारी हो प्रश्न उप्रासलो आनी तो हांव निवृत्त जाय 


म्हणसर सुटूंक नाशिल्लो. 

निवृत्ती उपरांत हांव सेवेकडेन संबंदीत ताणतणावातल्यान सुटलां. आतां उरल्या 
ती जीण हयकारात्मक दृष्टीकोनांतल्यान सारपाची. हें आत्मनिवेदन हो त्या दृष्टीकोनाचोच 
एक भाग. कोणाविशींच दुषीत पुर्वग्रह बाळगी नासताना ना खंत, ना खेद ह्या वृत्तीन 
शब्दांकीत केल्लें. 

६ 
म्हजो स्वभाव : एक आपमोलावणी 


मनशाचो स्वभाव ताच्या सरभंवतणच्या वातावरणातल्यान वा तो ज्या परिस्थितींत 
| | त्याप्रमाण आकार घेता. जे लोक म्हज्या संपर्कात आयल्यात तातुंतल्या 
चडश्या जणानी म्हज्या स्वभावाचें वा वागपाचें वर्णन स्थितप्रज्ञ अशें केलां. म्हज्या 
सरभंवतणी ज्यो बन्यो वायट घडणुको जातात तांची दखल हांव निश्चितपणान घेतां. 
पुण त्याविशीं हिंसक वा एकांगी म्हळ्यार कोणाय एका व्यक्तीचो पांखो घेवन प्रतिक्रिया 
दीवप हांव टाळटां. 
एक सुजाण आनी सावध व्यक्ती ह्या नात्यान सरभंवतणी जें कीतें घडटा 
त्याविशीं म्हज्यो अश्यो प्रतिक्रिया निश्चितपणान आसतात. पूण जोमेरेन कोण म्हाका 
प्रतिक्रीया विचारिना तोमेरेन हांव ती सांगिना आनी सांगताना लेगीत दरएक उतर 
मोजून मापून उलयत सांगतां. ना जाल्यार जें कितें सरभंवतणी घडटा तें हांव मोन्यांनी 
टेळीत रावतां आमी म्हज्यो बच्यो वायट प्रतिक्रीया म्हजेकडेनूच म्हळ्यार गुपीत 
दवरतां. 
एकाद्रो तिरायत मनीस म्हाका मेळटा तेन्ना तो म्हज्या स्वभावाचे वर्णन स्थितप्रज्ञ 
अशें करता. पूण म्हाका स्वतःक म्हज्या स्वभावाचे वर्णन करपाक सांगशात जाल्यार 
हांव आत्मकेंद्रीत हें उतर वापरतलों. म्हणजे स्वतःची कात वाचवपाचें, बचावाचे 
धोरण. 
हो स्वभाव घडपा फाटलीं जीं कारणां हांव दितां तातूत जिणेंत जेन्ना संस्कार 
जातात वा स्वभाव घडटा ती पिराय दुसऱयागेर रावपांत वचप. एकूच खासा भाव. तोय 
शिक्षणाखातीर पयस रावपी. त्याखातीर लहानपणात भावंडांवांगडां खेळून-झगडून 
मनशाच्या स्वभावांत जी बेदरकार वृत्ती वा निर्भयपण येता तें म्हज्यांत येवंक ना. हांव 
एकोल्यो जालो. एककल्ली वा एकांगी जालों हांचो आसपाव आसा. 
त्या भायर जिणेंत जेन्ना मनशाचेर संस्कार जातात तेन्ना म्हज्या घरा एकत्र 

कुटुंब पद्धती अस्तित्वात आशिल्ली. बापुय-पुताचें, आवय-पुताचें आनी मायसुनेचें 
पटना अशी परिस्थिती म्हज्या आवय बापायच्या संदर्भात वा सून माये संदर्भात 


आसताली. ह्या घरगुती केस्तांवानी आजो सहभागी जाल्लो हांवे केन्ना पळोवंक x 


ना. पुण आजी जे तरेन वागताली ते वागणुकेक ताची मोनी मान्यताय आशिल्लीं 
अशेंच म्हणचे पडटलें. हाचो अर्थ आजो आज्येक भियेतालो असो न्हय. पूण 
'मौनं सर्वार्थ साधनम्‌ हें धोरण आपणायतालो. ह्याच बरोबर “अबला यत्र प्रबला 
बालोराजा निरक्षरो मंत्री” हें संस्कृत वचन वापरुन तिच्या कारभाराचे वर्णन 
करतालो. 

घडयें हांवें आज्याचो (बापायचो बापूय) स्वभाव आपणायला आसतालो. भायर 
आमी कीर कशे उलयतात कारण पुरेत पण आसूं वा आकाशवाणी कलाकार 
आसूं सगळे शब्द ब्रह्माचेच वाठार. त्याखातीर ह्या व्यवसायानी उलयल्याबगर 
काम जायना. त्याखातीर घरांत येतकूच आमी मोनेपण पांगुरतात. 

एकदा म्हजो काका विश्वनाथ काका हाका कोणेतरी सांगलें 'आरे तुजो 
पुतण्यो आनंद कितें रे तो एक उतर लेगीत उलयना मरे तो." काकान जाप दिली. “तो 
उतरां व्यापारी. उतरां मेळत तशीं खर्च करपाक सोदिना.'ही गजाल १९७२ ते 
१९७९ ह्या काळातली. तेन्ना हांव चावडेवेलो गोविंदबाब आशिल्लो. “ताका चावडेर 
उलयताना, आनी लोकांच्यो मुलाखती घेताना आयक." काकाची मखलाशी. 

मुलाखती घेवपा संदर्भातल्या म्हज्या दिलखुलास वागपाचो विशय आयलां म्हण 
सांगतां. आकाशवाणी गांवागावांत कार्यावळीखातीर हांव फोंडा तालुक्यांतल्या केरी या 
गांवांत ध्वनीमुद्रण करपाखातीर म्हळ्यार प्रत्यक्षांत मुलाखती घेवपाखातीर गेल्लो. म्हज्या 
वांगडा त्यावेळार नव्यानुच भरती जाल्लो फार्म रिपोर्टर आदारी म्हूण गेल्लो. तो तेन्ना 
सामखो नवो. मुलाखती घेवपाचे तंत्र ताका खबर नाशिल्लें. त्याखातीर मशीनाचेर टॅप 


चडय, चालू कर, बंद कर आनी ध्वनीफीत सोंपली काय ती परती गुठलावन रिवायंड ` 


करुन देंवय इतलेंच काम तो करतालो. 

कोणेय तरी म्हाका वा म्हज्या सांगात्याक तिडावपाखातीर विचारलें. 
केळकारबाब सगळें काम तूंच करता. तुज्या सांगातान आयला तो मनीस कांयच 
करीना. हांवे जाप दिली. ताका म्हज्या वरीष्ठांनी म्हज्या वांगडा धाडला. ही 
कार्यावळ हांव सादर करतलों त्याखातीर मुलाखती म्हाका जशो जापो अपेक्षित 
आसात. त्यो मेळच्यो ह्या हिसबान हांव घेतलों. तें सध्याच्या परिस्थितींत ताका 

| ना. केरी गावात हो संवाद हांगांच सोंपलो. पणजे आयल्या उपरांत 
आदाऱ्यान हांव तिरायतामुखार आपलो अपमान करतां अशी तक्रार 
. श्री. एस. सुब्रमणी तेन्ना आदारी केंद्र संचालक आशिल्ले. ताणी म्हाका 
दिली. केळकार लक्षांत दवर आकाशवाणी सारख्या माध्यमांत एकाद्रया 
पर्याय ना अशें केन्नाच घडना. ह्या खातीर गांवांनी वता तेन्ना तुज्या 
जे वतात तांचो अपमान करुं नाका. हांवे जाप दिली. 'आकाशवाणीत 
पर्याय (ऑल्टरनेटीव्ह) आसतात. हाची कल्पना म्हाका आसा. पूण 
जेन्ना गांवानी वतां तेन्ना म्हाका गांवांतले लोक जशे तरेन उलयतात तशेच 
उलोवपाक जाय. थंय जें कितें हांव उलयतां तें थंयच सोडून येतां. हांगां 
घेवन येना. 

। म्हज्या कडक जापेन तें प्रकरण थंयच सोंपलें. पूण कानाक पीळ घालो. 
थारायलें आता गावांनी वतलों तेन्ना तिरायत मनीस म्हज्याविशीं वा म्हज्या 
सांगात्याविशीं कितेंय उलोव. ज्या शेन्याक जाप दिवपाची वा जाचेर प्रतिक्रिया दिवपाची 
गरज ना तो आदनदर करप. जालें परथून एक फावट स्थितप्रज्ञ वा आत्मकेंद्रीत 
वत्ती. 

७ 
समारोप 


एकाद्रया व्यक्तीचें शब्दचित्र जर तुमकां पितारपाचें आसत जाल्यार | 
व्यक्तीच्या वेगवेगळ्या काळांतल्या वेगवेगळ्या कालावधीखातीर संपर्कात | 
आशिल्ल्या व्यक्तींच्यो प्रतिक्रिया एकठांय करात. अशा साधारण धा बारा व्यक्तींच्यो | 
प्रतिक्रिया जर तुमकां मेळल्यो जाल्यार त्या व्यक्तीचें शब्दचित्र निर्माण करप 
शक्य आसा. अशें शब्दचित्र त्या व्यक्तीमत्वार्ची अनेक तासां तुमंच्या मुखार | 
हाडटा आनी वस्तुस्थितीक लागीं अशा स्वरुपाची त्या व्यक्तींविशींची एक संकल्पना 
तुमच्या मुखार निर्माण जाता. कृष्णशास्त्री केळकार हांच्या जीण आनी वावराची 
वळख करुन दिवपी 'कार्यसिद्धी' Š पुस्तक बरयतना हांवे हेच आकाशवाणीच्या 
परीभाशेंत जाका रुपक वा अनुबोध श्रुतिका म्हण्टात ती बरोवपाखातीर वापरतात 
त्या तंत्राचो वापर केलो आनी गीतरामायणात गदीमानी स्वयेश्री रामप्रभू ऐकती, 
कुशलव रामायण गाती ह्या पदांत SISI म्हळां त्या प्रमाण'प्रत्यक्षाहुनी प्रतिमा 
उत्कट' म्हळ्यार वस्तुस्थितीपरस पडबींब चड प्रभावी अशा स्वरुपाचे व्यक्तीचित्र 
निर्माण करप म्हाका बरेचशें साध्य जालें. हें शब्दचित्र हुबेहुब जाल्लें अशें म्हज्या 
हावेंच म्हणप समा न्हय. त्याखातीर वायटशें न्हय सुमाराकशें जालां, अशें 
म्हणटां. 

ह्या आत्मनिवेदनाचो आरंभ लेगीत हांवें ह्याच तंत्रान म्हळ्यार १ जून 
२००५ त्या दिसा निवृत्ती उपरांत म्हाका फुडली जीण सुखासमाधानाची वचची . 
अशो शुभेच्छा दिवपाच्या हेतान आकाशवाणी पणजी केंद्रातल्या सहकाऱ्यांनी 
तांच्या क्लबामार्फत जो निरोप समारंभ घडोवन हाडिल्लो तातूंतल्या कांय उतरांचो 
आदार घेवन केल्लो. 

समारोपाखातीरुय त्या निरोप समारंभाचो आदार घेतां. त्या दबाजाचें पुराय 
ध्वनीमुद्रण म्हजेकडेन आसा पूण हांव चडशा उलोवपांचो आपरोसूच वापरता. त्याखातीर 
हो समारोप सुमार दोन हजार उतरांनी आवाक्यांत येतलो अशी म्हजी अपेक्षा आसा. 

प्रथेप्रमाण क्लबाचो सेक्रेटरी राजेंद्र नायक सगळ्यांत पयलीं उलयलो. ताणे 
गिरपणा, सदींच टायमाचें म्हत्व दवरपी, आपलें काम चोख करपी, आपल्या 
रायमार येवपी, आपलें काम करपी अशी म्हजी वळख करुन दिता आसताना 
[क आकाशवाणी कर्मचारी रामनाथ गावस हाणे ताचेकडे उलयताना म्हजेविशीं 
जी प्रतिक्रिया दिल्ली ती सांगली. रामनाथान म्हाका एकदां विचारील्लें, सायबा तू 
दींच टायमार कित्याक आनी म्हजी जाप आशिल्ली “ना रे बाबा आपलें काम 

पणे करप. कोण कितल्या उसरां येता हें आपल्याक कित्याक? 
हांगा मात्शें विशयांतर करतां. खबरां विभागातलो जो वरीष्ठ लीपीक, 
ष्ठ लीपीक प्रोग्राम सेक्रेटरी ह्या हुद्द्याचो आसता, तांचे मदल्या एकल्यान 
एकदां विचारील्लें “ëv सगळेजण उसरां येवन दोन वरांभीतर आपले खबरां 
काम सोंपयतात. तूंच हांगां स वरां,सात वरां कित्याक बसता? तुका 
उरक ना दिसता. हांवे जाप दिली “तशेंय आसूं येता” पुण खरी जाप 
ची जाल्यार हांव म्हणन म्हजी स्वता बरोवपाची गती संथ आसा. त्याखातीर 
चड वगत लागता. त्याभायर म्हजी कामाची पद्धतूय आगळी वेगळी आसा. 
आकाशवाणीच्या खबरां विभागाचो आदलो प्रभारी दिलीप देशपांडे हाणे 
प वर्सा आपणाक म्हजो सांगात मेळलो ताचो उल्लेख केल्या उपरांत आपूण 
कोंकणी केळकाराकडल्यान शिकला, केळकार ड्युटीर आसा हें खबर आसतालें 
तेन्ना आपूण निर्धास्त आसतालों आनी म्हज्यासारख्या व्यक्तींच्या वावरान संस्थांचो 
भोवमान वाडटा अशें सांगले. 

हांगां एक आडकथा सांगता. आदल्यो केंद्रसंचालक डॉ. सुहासिनी कोरटकार 
हाणी आपल्या पणजेतल्या कारकीर्दीच्या निमण्या दिसा दर एका कर्मचाऱ्यांक व्यक्तीशः 
मेळून गुलाबाचें फूल भेटौन सहकार्याखातीर कृतज्ञता उगतायली. त्यो केंद्राच्या 
इमारतींतल्यान भायर सरताल्यो तेन्ना हांव भितर सरतालों. ताणी म्हाका थांबोवन 
गुलाबाचे फूल भेटयलें आनी 'तुमच्यासारखीं काही माणसं इथे निष्ठेने काम करतात 
म्हणून हें केंद्र नीट चालतं.” अशें सांगलें. 

आदारी समाचार संपादक बालाजी प्रभुगांवकार हाणे खबरो वाचपाचें प्रशिक्षण 
आपणे केळकाराकडल्यान घेतलां. केळकाराकडल्यान आपूण तेन्ना जें शिकलां ताचो 
आपणाक फुडल्या जिणेत रेडीयो पत्रकारीतेच्या मळार सुमाराभायर उपेग जाला अशें 
सांगलें आनी 'बाब केळकाराची भाशा, बरोवपाची शैली, शब्दांचे ज्ञान, कोकणीचे 
व्याकरण आनी सगळ्यांत चड़ म्हत्वाची गजाल केळकाराची Delivery शब्दफेक, 

केन्नाच कसलीच बातमी वाचताना केळकार ६१९०७ = जालोना” 
ह्या हेर कांय खाशेलपणाचो उल्लेख केलो. त्याभायर खबरां विभागातलीं 
आनी खबरां विभाग वितरायता त्यो तरेकवार खबरो आनी संबंदीत न 
प्रतवारी करुन सोपेपणी मेळपाच्या हेतान हांव करतालों त्या फायलींगाचो उल्लेख 
केलो. 

परत एक आडकथा. सर्गेस्त ए. पी. शास्त्री आनी आर्माद डायस ह्या म्हज्या 
मुस्तीतल्या ज्येष्ठ निवेदकांनी लेगीत खबरो सांगताना हांव जें गरजेपुरतेंच नाट्य, 
त्याचबरोबर अलीप्तपणा आनी हांव कितें सांगतां तें आयकुप्यांक समजुचें ह्या 
हेतान करतां त्या संथ आनी द्रुतलयीच्या करामतीची दखल घेतिल्ली. डायसान 
सांगील्ले 'आदलो खबरां निवेदक सुरेश नायक हाचे वांगडा हांव तुजी तुळा करुक 
सोदिना. पूण एकाद्रया व्यक्तीक पर्याय आसूंक शकता आनी तो मुदला परसुय 
उजवो थारुक शकता हें तुवे दाखोवन दिलां. “हीं उतरां आनी प्रत्यक्षात वापरील्ली 
उतरां हातूत फरक आसत. घडये हेवटेन तेवटेन जायत पूण आशय होच. 

बालाजी उपरांत वृत्तनिवेदक मुकेश थळी उलयलो. आकाशवाणीच्या सेवेंत 
रुजू जांवच्या आदी विद्यार्थी दशेत आनी विद्यापीठांत नोकरेर आसताना आपणे 
अनंत केळकार हांच्या आवाजातल्यो खबरो तन्मयतेन आयकल्यात. अति संथ 
लय न्हय, खबरां विशयांत अति घुसपप ना, खबरां विशयापासून सामकोच 
अलीप्त रावप ना, जाय तितलोच खबरेकडे संबंदीत विशयांत समरस जावप हें 
केळकाराचें रसायन, ताचो वापर हें ताचें खाशेलपण. वास्कोतले एक संगीत 
कलाकार श्री. रामानंद रायकार हांच्या आकलनाप्रमाण केळकारबाबाल्या खबरांक 
(खबरो वाचपाच्या पद्धतीक) एक लयबद्धता आसता. 

त्या उपरांत श्री. थळी हाणी प्रशिक्षण काळांतलो एक उगडास सांगलो. 
आमी प्रशिक्षणाक आयिल्ले. स्टेशनार येवन पळयत जाल्यार सगळें बंद पडील्ले. बुलेटीन 
वाचपाखातीर बांबोळे ट्रान्जमीटराचेर वचचें पडले. बातमी वाचपाची ड्युटी केळकाराची. : 
वाटेर गाडी बंद पडली. तीय हेरावांगडा केळकारान धुकलली. म्हाका दीसले आतां हो 
बातम्यो कश्यो वाचतलो. पूण हाचेर कांयच परीणाम ना. कितेंय जांव तकली थंड 
दवरपाची म्हूण सांगता. त्या उपरांत हांवें (मुकेश थळीन) थारायलें. कितेंय जांव 
हेवटनचो संसार तेवटेन जांवं. न्युज रुमात काम करता ताणे तकली थंड दवरपाची. 
त्या दिसा गाडी धुकलूनसुद्दां तो सुशेगाद बातम्यो वाचतालो. ताचेर कांयच परीणाम 
जांवंक ना. हें इतलें सांगूंक ना ताणे. पूण तो जें कितें करता, जसो वागता. तातूंतल्यान 


उगडास पटी ७ ५६ 


 पळोवन शिकपाचें. हीज अँक्शन्स स्पीक मोर देन हीज वर्डस. ताच्या उतरांपरस 
ताची कृती चड उलयता. 

आपल्या उलोवपाचो समारोप करताना मुकेशान “आनी आमचे सारखीले 
केन्नाय मुंबय, बेंगळूर बी हेडपाक वतात लीव्ह काडून तेन्ना आमकां मदत करची. 
आमच्या स्वार्थाखातीर केन्नाय येवन बातम्यो सांगच्यो इतलीच हांव केळकार बाबाक 
विनंती करतां अशें सांगलें. 

वयल्या चाराक क्लबाचो संयोजक राजेंद्र नायक ह्या कार्यावळीचो संयोजक 
आशिल्लो पूण प्रत्यक्षांत मुकेश थळीच सुत्रां हालयता अशें दिसतालें कारण तोच 
एकेकल्याक मुखार सरपाखातीर खुणायतालो. हाची नोंद आदारी केंद्र अभियंता 
गांवकार हांणी आपल्या उलोवपांत घेतली. खबरां विभागाच्या लोकांनी आमकां 
उलोवपाखातीर कांयच दवरुक ना अशें ताणी सांगलें. पूण खबरां विभागांतलो 
एक ज्येष्ठ वृत्तनिवेदक निवृत्त जाला ताका निरोप दिवपाखातीर आयोजित केल्ल्या 

दबाज्यांत खबरां विभागांतल्या लोकांचो चड सहभाग साहजिकच आशिल्लो. 

| मुकेशा उपरांत सीताराम नायक, सुभाष जाण आनी सत्यवान नायक हे प्रासंगीक 
करारार खबरो वाचपाखातीर येवपी कॅज्युअल न्युज रीडर उलयले. ताणी चड करुन 
प्रशिक्षण काळांतले आनी त्या उपरांतचे आपले अणभव सांगताना हांवे दिल्ल्या 
प्रशिक्षणाखातीर आपलो आत्मविश्वास वाडलो अशे प्रतिपादन केलें आनी कांय प्रसंगांचे 
दाखले दिले. 

त्या उपरांत वृत्तनिवेदक शैलेश रायकार उलयलो. रायकार पिरायेन म्हज्यापरस 
ल्हान. ताची जन्मतारीख ५ फेब्रु. १९५० म्हळ्यार ज्या दीसां हांव निवृत्त जालां त्या 
दीसां ताची पावणे पांच वर्साची सेवा उरील्ली. म्हणजे एका नदरेन आमी समकालीन. 
म्हजी याद बरोबर आसत जाल्यार तो म्हज्यावांगडा १९७४त आदारी संपादक 
लिखाण ह्या पदाखातीर सर्तीत आशिल्लो आनी १९७९त वृत्तनिवेदक भाशांतरकार ह्या 
पदाखातीर सर्तीत आशिल्लो. तो आकाशवाणी सेवेत ७ मार्च १९७७ ह्या दिसा पणजे 
आकाशवाणीच्या शिक्षणीक वितरावणी विभागात आदारी संपादक लीखाण ह्या पदार 
आनी वृत्त निवेदक भाशांतरकार ह्या पदार १ मे १९८४ ह्या दीसा मुंबय रुजू जालो. 
ही सगळी फाट भूंय मतींत घेतल्यार ताका केळकार जेन्ना आकाशवाणीच्या पणजी 
केंद्रात कुटुंब येवजण विभागांत आदारी संपादक लिखाण ह्या पदार आशिल्लो तेन्ना 
कशे काम करतालो हें सांगून निरोप दबाजाक मात्शें वेगळें वळण दिवप शक्य 
आशील्लें. पुण तशें घडलें ना. ताणीय वृत्तनिवेदक अनंत केळकार वृत्तनिवेदकांक 

प्रशिक्षण दिवपी अनंत केळकार ह्या केळकाराच्या व्यक्तीमत्वाच्या तासांचेर भार 
दिवप पसंत केलें. आपणे उणेच म्हळ्यार तीन फावट विनवणी केली तरीय 
केळकारान दिल्लीत कोणाक फोन केलोना आनी पणर्जेतल्या वृत्तनिवेदकांच्या 
आवतीकायेर दिल्लीवासियांचे लक्ष ओडलें ना असो शीण ताणे काडलो. त्याभायर 
हांगां लोक काम करतां तांकां मान दीवंक नकळो. उरफाटे जो काम करता ताका 
पिसो मानतात अशेंय रायकारान आपल्या उलोवपांत सुचयलें. समारोप करताना 
“आमच्या ऑफीसात खुबशे जण कश्ट कशे करप तें आजून शिकूक नात. 
केळकारान एकूच करचें हांव (रायकार) धरुन सगळ्यांच्या माथ्यार हात दवरचो 
आनी आपणे जशे हांगां कश्ट केल्यात तशें सगळ्यांक करपाक देव आमकां बुद्द 
दीवं असो आशीर्वाद आमकां सगळ्यांक दीवंचो.' अशें श्री. रायकार हाणी 
मागले. 

खबरां विभागाचे प्रभारी श्री. गुरुनाथ पै आनी आदारी खबरां संपादक 
सतीश नायक वेगवेगळ्या कारणाखातीर ह्या निरोप दबाजाक हाजीर रावंक पावले 
नात. श्री. गुरुनाथ पै हे कांय वर्सा आकाशवाणी पणजी केंद्रात सबअँडीटर 
स्क्रीप्टस (उपसंपादक लिखाण) ह्या पदार आशिल्ले. ते ख़बरां विभागांत वृत्तनिवेदक 
भाशांतरकार ह्या पदार प्रासंगिक कराराचेरुय येताले. तांकांय घडये वृत्त निवेदक 
जांवच्या आदलो केळकार पितारप शक्‍य आशील्ले. तेच परीं विष्णू नायक हांचो 
आदारी अनंत केळकार हाचे विशींय उलोवप शक्य आशिल्ले. सतीश नायक 
हाजीर आशिल्लो जाल्यार १९६३-६४ ते १९६६-६७ ह्या चार वर्सांत 
महाविद्यालय पांवड्यार म्हापशां शिकता आसताना अनंत केळकार कसो आशिल्लो 
तें सांगपाचो. दिलीप देशपांडे प्रमाण सतीश नायक होय खबरां विभागांत बावीस 
वर्सा म्हजे वांगडा आसा. त्याभायर पणजे म्हायती खात्यांतलो आनी महाराष्ट्र 
परिचय केंद्रांतलोय'अनंत केळकार ताका घडये खबर आसा. 

शैलेश रायकार हांच्या भाशणा उपरांत खबरां विभागांतल्या पिस्तोलांतली स 
न्हय सात काडतुसां वापरुन जाल्लीं. आतां हेर विभागांची आतीशबाजी सुरु जावपाची 
आशिल्ली आनी म्हज्याप्रमाण सगळेच जण आतां कोण फलंदाजीक येता ताची वाट 
पळयताले आनी आदारी केंद्र अभियंता जे. बी. गावकार आयले पूण जे कीतें सांगपाचें 
आशिल्ले तें खबरां विभागातल्या लोकांनी आदीचं सांगून सोंपयलां अशी प्रस्तावना 
करीत आपुण भरंवशाचो फलंदाज न्हय हाची ताणी सुलूस दिली. पूण रीटायर 
जातकूच लोक रोकडेच काबार जातात अशें म्हण्टात ताचो दाखलो दिवन शिटकावणी 

दितना केळकाराक ती गजाल लागची ना अशी गवाय दिली आनी तो कितेंय तरी 
करीत रावन स्वतःक व्यस्त दवरतलो हाची आपणाक खात्री आसा अशें म्हळें. 

आदारी केंद्र अभियंत्या उपरांत आदारी केंद्र संचालक माधव बोरकार उलोवपाक 
उबे रावले. केळकारबाबाक ते १९६९-७० त महाराष्ट्र परिचय केंद्रांत आशिल्ले 
तेन्नासावन आपूण वळखतां अशी सुरवात ताणी केली. हो आता पस्तीस वर्साचो 
इतिहास सांगतलो काय कितें अशें दिसपाक लागिल्लें. पूण बोरकारबाबान मुद्दो बदललो. 
केळकार हे महाराष्ट्रातले एक व्हड विचारवंत मे. पु. रेगे हांच्या सारखे दिसतात. उठप, 
बसप, उलोवप सगळें एकसारखे डीट्टो अशें सांगल्या उपरांत कामावेली निष्ठा, श्रद्धा 
ह्या बाबतींत केळकारांचे वागप विश्वंभर उसगावकार आनी जे. एल. गोमीश ह्या 
आदल्या वृत्तनिवेदकांसारखे आसा अशें ताणी म्हळें, 'अशें तरेचे न्युज रीडर्स 
मन लावन काम करपी, जाणकार जे आयज आमका जाय तांची देख न्युज 
सँक्शनानूच न्हय तर आमी सगळ्यानीच घेवपाक जाय.' हीं बोरकारांची आनीक 
कांय उतरां. 

प्रॉटोकोल म्हळ्यार ज्येष्ठताये प्रमाण आता केंद्र संचालकानी उलोवपाचें पूण 
आजुन कितें तरी उरील्लें. उदघोषक शकुंतला भरणे हांकां वेगळेच कितें तरी सांगपाचें 
आशिल्ले. ना जाल्यार निवेदक (उदघोषक) आनी वृत्त निवेदक व्हडलोसो फरक ना. 
“बाबी शाबी पोवकू दिफेरेंस” केळकारबाब सकाळच्या ड्युटेर आसले काय ते एफ. 
एम. केंद्राचेर मुखेल खबरो दिवपाक येतात. ते देशभक्ती गीताच्या तालार. मदीं एक 
दोन तीन मिनटां आसतात. तितल्या भीतर एक नर्म विनोद उदघोषकाचेर शेंवटीतात 
आनी तो तांचो इंटलेक्सुअल कॉमेंट आमकां दीसभर विचारांत घुसपावन दवरता. 
म्हाका दिसता आकाशवाणीचेर मेजकेच अशे मनीस आसात जांची याद देखीक 
शंकर भांडारी, केळकारबाब तांची सासाय सदांच जाणवतली. 

आतां ह्या खेळाचो उपांत्य पांवडो. केंद्रसंचालक बी. डी. मुजूमदार उलोवपाक 
उबे रावले. तांच्या उपरांत उलयले जाल्यार केळकारबाब कारण अशा खिणाक जाय 
त्या जणाक उलोवप शक्य जायना. 

मुजुमदार म्हण्टात खबरो वाचप हें सादेसुदे काम न्हय. ती एक कला 
आसा. त्याखातीर आयज लेगीत आमच्या पिळगेंतल्या लोकांक देवकीनंदन 
पांडे, बोरुन हलधर, सुरजीत सेन ह्या हिन्दी आनी इंग्लिश भाशेतल्यान खबरो दिवपी 
खबरां निवेदकांची नावा याद जातात. हांव जेन्ना कार्यक्रम निष्पादक म्हूण पणजी 
केंद्रार आशिल्लो तेन्नासावन हांवें म्हज्या सरभंवतणचे लोक केळकाराच्या आवाजाविशीं 

आनी तांच्या खबरो सागपाच्या पद्धतीविशीं जे तोखणायेन उलयताले तें आयकलां. 
आजुनय लोकांच्यो त्योच भावना आसात. तुमी काल ३१ मे ह्या दिसा सेवेतल्यान 
निवृत्त जाल्यात हें तुमच्या चाहत्यांक आयज घडये खबर नासत. पूण ते तुमकां 
विसरचे नात. तुमची खबरो वाचपाची जी पद्धत आसा ती एकमेव आसा आनी तातूंत 
व्हडवीक आसा. म्हाका दिसतां केळकार निवृत्त जालो म्हण तांची खबरो वाचपाची 
कला निवृत्त जांवंची ना. फुडली पिळगी तुमचो उगडास काडटली आनी वृत्तनिवेदकांची 
आतांची पिळगी केळकाराच्या शैलीन न्हय स्वतःच्या शैलीन खबरो वाचतली, पूण 
तुमच्यांत जी प्रेरक शक्ती आसा ती तुमका जीतो, जागतो, तन्नो, टवटवीत दवरतली.' 
इतलें उलोवन केळकाराक निवृत्ती उपरांतची सुखी जीण आंवडेवन केंद्रसंचालक 
बसतात. 

आता पाळी उत्सवमूर्तीची. तो कितें करतलो. भाशण दितलो कांय Thank 
You म्हण बसतलो. मुकेशान दोन दीसां आदीं भीतरल्या गोटांतल्यान खबर 
मेळवपाचो येत्न केल्लो आनी कितें जातलें ताची ताका कल्पना आसा. हय अनंत 
केळकार उलोवपाक लागलो. 

'हांव खबरां निवेदक. बरयल्लें वाचपाची म्हाका संवय. उस्फुर्त हांव निमणे 
उलयलो नागेश करमली हांच्या निरोप समारंभात. आयच्या दिसाखातीर हांवें बरोवन 
हाडलां तें वाचतां. 

त्या बरोवन हाडिल्ल्या उलोवपांत प्राथमीक पांवड्यासावन महाविद्यालय 
पांवड्यावेल्या शिक्षकांचो आनी आडतीस वर्सांच्या सेवाकाळांत जांचें मार्गदर्शन लाबलें 
त्या चडश्या सगळ्यांचो उल्लेख आशिल्लो. 

जाचो आरंभ जाला तें समाप्त जावपाक जाय अशें ताणी आपल्या 
कारकीर्दीच्या समारोपासंदर्भात सांगले. Old order changeth yielding place to 
new since one good custom may corrupt the world ही काव्यपंक्ती उच्चारली 
आनी देव बरें करुं म्हणून दोन अडेच मिनटांत भाशण समाप्त केलें. 

इतल्यान केळकार युग समाप्त जालां. आतां जर तुमी केन्नाय आकाशवाणीवेल्यान 
केळकाराचो आवाज आयकला आसत जाल्यार तो प्रासंगिक करारावेल्या वृत्त 
निवेदकाचो आवाज. 


NY NYA 
LAN LAN 

१९७५ त पेडणे तालुक्‍यात एका वीस कलमी लावार्थीची 
मुलाखत घेताना 


लेखकाचें जल्माचें सुर्ल कडचाळ वाड्यातले घर 


लेखकाची आई 
सर्गेस्त अन्नपुर्णा दत्ताराम केळकर 


® बाबा 
सर्गेस्त दत्ताराम गदाधर केळकर 


T: ; 


१९४६ न आते शांती ह्यांच्या लग्नात लेखक व्हकलेच्या मांडयेर 


त्याच मुजीत लेखकाचो काका कृष्णशास्त्री केळकर संकल्प सांगताना 


त्यात लग्नात लेखकाचो 
व्हडलो भाव मोहन डाव्यावटेन पयलो 
आनी वयनी सुनीती उजव्या वटेन पयली 


बापुलभयण शोभा हिच्या लग्नातलो १९७४ लो ग्रुप फोठो 


be दू tx 


लेखकाचो ताजो फोटो 


८ 
म्हत्वाचो खीण 


| एका मनशाचे जिणेत म्हत्वाचे खीण येतात. त्या खिणाक तुमकां वैचारीक 
अनिश्चितताय कुशीक सारुन एक ठोस, ठाम असो निर्णय घेवंचो पडटा आनी हो 
घडये तुमच्या पुराय जिणेची दिशा थारायता. 

जेन्ना आमी एकाद्रे आत्मचरीत्रात्मक वा आत्मनिवेदनात्मक पुस्तक वाचतात 
आमी तातूत त्या व्यक्तीच्या जिणेर पुरायेन परीणाम करपी निर्णय घेवपाचो खीण 
आयलो तें सोदून काडपाचो येत्न करपाक जाय आनी जे कोण अशीं पुस्तकां 
मुखार बरयतले ताणी ह्या प्रश्नाची जाप आपल्या पुस्तकांत दिवपाचो येत्न करपाक 
कारण निर्णय घेवपाचे खीण टर्निंग पॉयंटस म्हळ्यार जिणेत स्थित्यंतर घडोवन 
खीण आसतात. 

म्हज्या आतामेरेनच्या जिणेतलो स्थिंत्यंतर घडोवन हाडपी खीण खंयचो ह्या 
श्नाची जाप दिवपाची जाल्यार म्हज्या मताप्रमाण एक न्हय अनेक खीण आसात. 
शिक्षणाखातीर नागेशी रावपाचो पर्याय स्वीकारप . खरें म्हळ्यार हो म्हत्वाचो 
, पूण तो निर्णय म्हज्या बापायन घेतिल्लो. त्याखातीर ताचें श्रय ताकाच फाव 
जाय. 

बापायच्या मरणाउपरांत नागेर्शी वचून शिक्षण चालू दवरपाचो निर्णय हो 
म्हत्वाचो. पूण तो काकानी घेतिल्लो त्याखातीर बाद थारता. पूण त्या उपरांत 
जेन्ना आवय मामावांगडा गोंयाभायर वचपाक तयार नाशिल्ली तेन्ना तूं तुजी बलायकी 
आनीक इबाडून घेवं नाका. हांव काकावांगडा जुळोवन घेवंन नागेशींच रावन शिक्षण 
पुराय करतां अशें सांगपाचो जो निर्णय हांवे घेतलो तो घडये म्हत्वाचो आनी दूरगामी 
आसा. 

त्या उपरांत मॅट्रीक जाल्याउपरांत म्हापशां रावन कला शाखेंतलें शिक्षण पुराय 
करप, मंगेशीच्या वागळे हायस्कूलांतल्या शिक्षकाच्या चाकरे बदला पणजेतली म्हायती 
आनी पर्यटन खात्यांतली चाकरी करप. मागीर महाराष्ट्र परिचय केंद्रातली आनी त्या 

उपरांत आकाशवाणीतली उण्या पगाराची पूण चड शाश्वतीची चाकरी स्वीकारप 
हे निर्णय लेगीत तशे दूरगामीच. 

पूण आकाशवाणी पणजी केंद्रातल्या आदारी संपादक लिखाण ह्या 
पदाखातीर अर्ज करपाचो हांवे घेतिल्लो निर्णय चड दूरगामी अशें हांव मानतां. 
कारण आदीं त्या पदार पुंडलिक नारायण दांडे हे उंचेल्या तांकीचे साहित्यीक 
आशिल्ले. ते त्या पदाखातीरच्या पात्रताय निकशांत बसना जाले म्हूण 
आकाशवाणीच्या श्रेष्ठींनी तांकां त्या पदावेल्यान देंवयले. त्या उपरांत तें पद 
रीतें जाल्लें. अशा पदाखातीर त्याच कचेरीत सांगातान वावरपी एकाद्रया मनशान 
अर्ज करप म्हळ्यार एकेतरेचें वायटपण, दुस्मानकाय ओडोवन घेवपीच निर्णय. 
पूण त्या खिणाक हांवे तो घेतलो आनी आर्थिक स्थिरतायेचो मार्ग स्वीकारलो. 
त्या उपरांत वृत्त निवेदक भाशांतरकाराच्या पदाखातीर हांवे जेन्ना अर्ज केल्लो 
तेन्ना तें पद आकाशवाणी श्रेष्ठीनी सुरेश नायक हांची मुंबय बदली केल्ल्यान रीतें 
जाल्ले. तांची मुंबयसावन पणजे बदली जावपाची आनी म्हाका मुंबय धाडपाची 
शक्यताय नदरेमुखार दिसताली. तरीय हांवे त्या पदाखातीर अर्ज करपाचो 
निर्णय घेतलो. 

कौटुंबीक जिणेत लग्न करपाक हयकार दिवपाचो निर्णय हांवें १९७७त घेतंलो 
तोय दूरगामीच. मागीर म्हापशा भुखंड विकतो घेवप, घर बांदपाखातीर रीण घेवप, 
घराचें बांदकाम पुराय जाल्लें तरीय ते धा वर्सा परस चड काळ वापरविना दवरप, 
सेवेची दोन वर्सा धा म्हयने उरील्ले आसताना बेतींतल्यान म्हापशां रावपाखातीर वचप 
अशे अनेक निर्णय हांवे घेतले. 

सामको ताजो निर्णय दोन हजार पाच सालात ऑगस्ट म्हयन्यात घेतलो. 
प्रासंगिक कराराचेर आकाशवाणीत वृत्त निवेदक भाशांतरकार ह्या पदाच्या कामाखातीर 
वचप. ह्या निर्णयाखातीर अदीमदीं पणजे वचपाची संध मेळटा. कामाची संवय आनी ' 
उरक कायम उरला. मजगती कांय पुस्तकां बरयलीं. तातुंतले एक उजवाडा आयलां. 
हेर निर्मिती प्रक्रीयेत घुसपल्यांत. फुडाराक घडये केन्नाय तरी एकाद दुसरो पुरस्कार 
मेळटलो. अशे जिणेत म्हत्वाचे खीण आयल्यात. फुडाराकूय येतले. पूण आतांमेरेन 
इतलेच आयल्यात. 


LAN ON 

९ 
बदलपी निकश 


एकाद्रया पदाखातीर जेन्ना तुमी उमेदवार आसतात तेन्ना त्या पदाखातीरच्या 
जायरातीचो मजकुर तुमचे नदरेन पवित्र आसता. तातुतले गूण दोश वा त्रुटी तुमच्या 
नदरेक येयनात. पूण एकाद्रया संघटनेत बरोच काळ वावुरल्या उपरांत तुमी ज्या 
पदाखातीर अर्ज केल्ले तांच्या जायरातींचेर नदर मारल्यार तुमकां तातुंतले दोश वा 
त्रुटी कळटात. 

ह्या पुस्तकाचो पयलो मसुदो तयार केल्लो तेन्ना हांवें अशीच एका पदाची पुराय 
जायरात पुस्तकाच्या मुखेल भागात आसपावीत केल्ली आनी त्या संदर्भात म्हजे 
आतांचे विश्लेषण दिल्लें. पूण पुस्तकाच्या मुखेल भागातूच असो जायरातीचो मजकूर 
घाल्यार त्यावरवीं वाचप्याचें लक्ष गरजे भायल्या मुद्याचेर वता आनी पुस्तकाच्या 
प्रभावाक बादा येता अशें हो पयलो मसुदो वाचप्यांनी म्हज्या नदरेक हाडून दिल्ल्यान 
हांवे तो मजकूर ह्या वेगळ्या प्रकरणात आसपावीत केला. 

सहाय्यक संपादक स्टाफ आर्टीस्ट ह्या पदाखातीरची ही जायरात पणजेच्या 
नवहिंद टायम्स ह्या दिसाळ्यांत २४ डिसेंबर १९७३ ह्या दीसा उजवाडा आयिल्ली. 
आनी अर्ज सादर करपा खातीर ३१ डिसेंबर १९७३ मेरेन मुदत दिल्ली. त्या 
पदाखातीर पात्रतायेच्यो अटी अश्यो आशिल्ल्यो. 

मान्यताय प्राप्त विद्यापीठाची पदवी परीक्षा पास, नाट्यशास्त्राचें प्रमाणपत्र वा 
कोकणी भाशेंत विपुल लेखन, खबरां संस्थो वा हेर स्त्रोताकडल्यान मेळील्लें साहित्य 
संपादीत करपाची तांक, खबरो बरोवपाचो अणभव आनी पुस्तक वा हेर प्रसिद्धी 
साहित्य बरोवपाचो अणभव, आकाशवाणीवेल्यान वितरवपाचें साहित्य बरोवपाचो अणभव, 
कोकणी भाशेचें योग्य दजचिं गिन्यान. तेच परीं त्या प्रदेशांत वापरांत आसात त्या 
मराठी, इंग्लिश आनी हिंदी ह्या भाशांचें गिन्यान. इंग्रजी भाशेतल्यो खबरो कोकणी 
भाशेत अणकारीत करपाचो आनी कोकणी भाशेंतल्यो खबरो इंग्रजी भाशेंत 

अणकारीत करपाचो अणभव, व्यक्तींच्यो मुलाखती घेवपाची आनी व्यक्ती, सुवातो, 
घडणुको ह्याविशीं वर्णनात्मक निवेदनां बरोवपाची तांक ह्यो त्या पदाखातीर 
गरजेच्यो पात्रतायो आशिल्यो. त्याभायर उपसंपादक, बातमीदार वा प्रतिनिधी 
ह्या नात्यान एकाद्रया वर्तमान पत्रांतल्या वा खबरां संस्थेतल्या कामाचो अणभव 
वितरावणेखातीर योग्य असो आवाज आनी समाचार दर्शनाखातीर वापरतात ती 
यंत्रणा वापरपाची तांक ह्यो अतिरीक्त पात्रतायो आशिल्ल्यो. 

पिराय १ जुलय १९७३ ह्या दिसा पस्तीस वर्सापरस उणी आशिल्ल्यांक 
प्राधान्य ही आनीक एक अट आशिल्ली. 

एक दीर्घ अणभव आशिल्लो Broadcaster आकाशवाणीवेल्यान कार्यावळी _ 
वितरावपाचो तेत्तीस वर्सा एक म्हयनो हो दीर्घ अणभव मानपाक हरकत आसची 
ना अशें दिसतां. त्या नात्यान आयज ही जायरात नियाळटाना ती खबरां 
विभागातल्या एकाद्रया पदाखातीरची जायरात आसू येत अशें दिसता. पूण ती 
कुटुंब येवजण विभागांतल्या आदारी संपादक पदाखातीर आशिल्ली. 

आदीं ह्या पदाखातीर साहित्यीक पात्रताय हो निकश आशिल्लो. पूण कुटुंब 
कल्याण कार्यावळीचो प्रसार करपाखातीर वर्तमानपत्री स्वरुपाचे साहित्य निर्माण 
करपी व्यक्ती जाय अशें घडये आकाशवाणीच्या दिल्लींतल्या जाळवणदारांक 
दीसलां आसूं येत. 

त्यावेळचे ख्यातनाम साहित्यीक सर्गेस्त पुंडलिक नारायण दांडे म्हज्या 
आदीं ह्या पदार आशिल्ले. (म्हजी ह्या पदावेली कारकीर्द २३ जुलय १९७४ ते 
१८ सप्टें. १९७९. ह्या उपरांत तें पद ड्युटी ऑफीसर ट्रान्जमीशन अँक्झीक्युटीव्ह 
ह्या पदांत रुपांतरीत जालें.) आदल्या निकषाप्रमाण ते सर्वार्थान त्या पदाखातीर 
पात्र आशिल्ले. वैयक्तीक पांवड्यार म्हजे आनी सर्गेस्त दांडे हांचे संबंद एकदम बरे 
आशिल्ले. एकाद्रया गुरुक दीवचो अशा मानाक ते पात्र आशिल्ले. (कारण आदीं ते 
पोर्तुगेज भाशेंतल्या मुळाव्या शाळेचे म्हळ्यार इश्कोल प्रीमारचे शिक्षक प्रोफेसर 
आशिल्ले.) पूण आपुण ज्या पदार आशिल्लो तें पद आपणा सांगातान बसपी 
उण्या अणभवाच्या तरनाट्यान मेळयल्या उपरांत जी खंत भोगपाक जाय ती 
तांकां भोगली. फुडें १९७५त म्हज्या आवयक मरण आयल्या उपरांत ज्या 
धिटायेन आनी निर्विकारपणान हांवें फुडले सगळे सोपस्कार केले त्या गुणांची 

ताणी तुस्त केली. सावयकार नावाचो एक मनीस म्हाका सोयरीक घेवन आयिल्लो 
` आनी दुसऱ्या दिसा म्हजो साखरपुडो आशिल्लो. त्यावेळार “बाबारे तुका कळाव 

जाता. फाल्या ताचो साखरपुडो आसा. एका एकदम बऱ्या भुरग्याकडे नाते जुळप 
आपल्या नशीबांत ना, अशें मानून घरा वच.” अशें ताणी सांगले आनी म्हज्या 
लग्नाउपरांत ताणी स्वतः मोयेबाब हांकां सांगाताक घेवन म्हज्या दोन कुडीच्या 
घरांत येवन घरकान्नीखातीर रुप्याचो कुकमा करंड भेटयलो. 

हांवे आकाशवाणी पणजी केंद्रांत प्रवेश केलो तेन्ना म्हळ्यार १९७२त 
आकाशवाणीत पदवीधारकांक परीस्थिती अनुकूल आशिल्ली. पुण चार वर्सा 
उपरांत परीस्थिती बदलली. १९७६त हांवें आकाशवाणीच्या कार्यक्रम निष्पादक 
पदाखातीर संघ लोकसेवा आयोगाकडेन अर्ज धाडिल्लो. त्या पदाखातीर मूळ 
३५० रुपया ही वेतनश्रेणी आशिल्ली. त्याखातीरचो अर्ज हावें योग्य मार्गान ५ 
जुलय १९७६ ह्या दिसां केंद्रसंचालकांमार्फत Through Proper Channel योग्य 
मार्गान धाडिल्लो. पूण त्या पदाखातीर पदव्युत्तर पात्रताय गरजेची आशिल्ल्यान संघ 
लोकसेवा आयोगान तो फेटाळलो. 

qaq उपरांतचें शिक्षण आशिल्ले उमेदवार फाव त्या संख्येन मेळपाक लागिल्ल्यान 
भरती करप्यानी कार्यक्रम विभागातल्या सामख्या सकयल्या पदाखातीर लेगीत पदव्युत्तर 
शैक्षणीक पात्रताय (पॉस्ट ग्रॅजुएट) गरजेची थारायली. आमची सद्याची पदवीशिक्षणाची 
पात्रताय घेवन (पिरायेचो निकश नदरेआड केलो जाल्यार लेगीत) आमी आतां 
आकाशवाणी वा हेर प्रसार माध्यमानी रोजगार सोदपाक गेले जाल्यार प्रासंगीक 
करारावरवीं मेळटा त्या रोजगारापरस चड आमच्या हाताक लागचें ना. कारण संसाराच्यो 
गरजो बदलतात. त्याप्रमाण रोजगार भरतीचे निकश बदलतात. कालाय तस्मै 
नमः 

१० 
कौटुंबीक जीण 


आत्मचरित्राच्या स्वरुपांतल्या लिखाणांत कौटुंबीक जीण हो एक म्हत्वाचो 
घटक वा म्हत्वाचें प्रकरण आसता. पूण कौटुंबीक जिणेविशीं बरयताना कितें बरोवंचे 
आनी कितें वगळचें ही एक समस्याच आसता. हांव शिक्षण आनी नोकरेनिमतान 
अनेक कुटुंबांनी रावलां. जल्माक आयलों तेन्ना आजो (बापायचो बापूय) गदाधरशास्त्री 
केळकार हो कुटुंब प्रमुख. आजोळा रावतालों तेन्नाय आजो (आवयचो बापुय) 
नारायणशास्त्री गाडगीळ हो कुटुंब प्रमुख. नागेशीं रावतालों तेन्ना बापायचो मामा म्हळ्यार 
आजोच श्रीपाद रघुनाथ वझे हो कुटुंब प्रमुख. खोर्ले रावतालो तेन्ना रामचंद्र प्रभाकर 
काकतकार हो कुटुंब प्रमुख. बापुय देर्गुणे रावतालो. तेन्ना तो कुटुंब प्रमुख. बापायच्या 
मरणा उपरांत काका कृष्णशास्त्री केळकार हो नामधारी आनी दुसरो काका विश्वनाथ 
केळकार हो कार्यकारी कुटुंब प्रमुख, भाव मोहन केळकार हाच्या घरा हांव जिणेंतलो 
खुबूच थोडो काळ रावलां. पूण जेन्ना तागेर रावलां तेन्ना तो कुटुंब प्रमुख. अशा अनेक 
कुटुंब प्रमुखांच्या शेकाखाला आनी प्रभावाखाला हांव रावलां. जिणेंतल्या कांय म्हत्वाचे 
निर्णय घेवपाच्या प्रसंगांवेळार मामा गोविंद नारायण गाडगीळ हांचे मार्गदर्शन घेतलां. 
त्याखातीर त्या सगळ्यांच्या कलान वावुरलां. धाकलो काका मधुकर केळकार हाच्या 
घरांतलो म्हजो राबीतो सापूच नगण्य आसा. पूण तो म्हज्या बापायच्या मरणा उपरांत 
देगुणेचो प्रभारी त्या खातीर कांय निर्णय घेता आसताना ताच्या सल्ल्याचोय प्रभाव 
पडला. 

ह्या सगळ्याविशीं बरोवपाचें जाल्यार रामायण, महाभारत बरोवंचे पडटलें 
आनी तें शक्यते भायलें आसा. त्याखातीर स्वतःच्या लग्नाउपरांतच्या म्हळ्यार १ मे 
१९७७ उपरांतच्या कौटुंबीक जिणेविशीं सार रुपान बरयतां. 

म्हज्या कल्पनेप्रमाण आर्थिक स्वाश्रयता आप पुरतेपण मेळ म्हणसर लग्न 
जावप ना ह्या सबबीखाला हांवें उणीच म्हळ्यार पाच स वर्सा तरी लग्न टाळलें. पूण 

अखेरीक आर्थिक स्वाश्रयतेचो तुजो निकश कोणाक पटपासारखो ना हें धाकलो 
काका मधु केळकार हाणे पटोवन सांगलें आनी हांवे ताचें म्हणणे मान्य केलें. 

फकत दोनूच व्हंकलो हांवे पळयल्यो आनी दोनांतली एक पसंत केली. जो 
मनीस नोकरी लागल्या उपरांत धा वर्सा लग्नाविरयत रावला ताका आपलो 
जांवय करपाचो पर्याय स्वीकारप हें एक धाडसूच. तें म्हजो मांव आत्माराम 
फडके आनी मांय निर्मला आत्माराम फडके हाणी केलें आनी तांचे धाडस सापूच 
फुकट वचुंक ना. कारण लौकीक अर्थान तरी आमचो संसार भोवच यशस्वी 
जाला. जांवय दत्तगुरु महाबळ M.B.A. Finance आसा. चली चित्रा M. C. A. 
आसा.चलो योगेश इलेक्ट्रीकल इंजिनीयर आसा. म्हापशां गणेशपुरी लागसार 
एकता नगर वाठारांत स्वतःचें घर आसा. एक+एक मजल्याचें आनी चार बेडरुमांचें 
सादारण मध्यम उत्पन्न गटांत आसपावपी लोकांक परवडटा तशी जीण आमी 
जियेतात. 

२००२ वर्साच्या डिसेंबर म्हयन्यात आमी म्हापशां रावपाक आयल्यांत. 
त्याआदी आंकवारपणाचीं धा वर्सा आनी लग्नाउपरांतरची पंचवीस वर्सा आमी बेती 
वाठारांत मनोहर भांडीये हांच्या चाळीत सारली. बेतींत आमी रावतालीं त्यो चाळींतल्यो 
दोन कुडी मांडवी न्हय, फेरीबोटीन पार केल्या उपरांत दोन अडेच फर्लागाचेर आनी 
पूल पार करुन (मालीत)पावल्या उपरांत तितलेंच अंतरार म्हळ्यार सामखे पणजेत 
राविल्ल्या सारखेच. कळंगुट, पणजी मागविल्यो बसी दारांत मेळटाल्यो. त्याखातीर 
भुरग्यांची शिक्षणाची सोय आनी म्हजी शिफ्ट ड्युटीर वचपाची सोय बरी जाताली. 

लग्नसंबंदाखातीर घोव आनी बायल हो समाजाच्या नदरेन एक घटक आसलो 
तरीय आदीं ते वेगवेगळ्या वातावरणात वाडील्ले आसतात. त्याखातीर आवडी- 
निवडी, पसंती-नापसंती वेगवेगळे आसतात. भुरग्यांच्यो आवडी-निवडी घरांतल्या 
परीस्थितीप्रमाण सरभंवतणच्या परीस्थितीतल्यान आकार घेतात. त्याखातीर 
एकमेकांचे विचार पटपाच्या घडणुकां इतल्योच ते न पटपाच्यो घडणुको जातात. 
मतभेद आसतातूच पुण उगते संघर्ष कितले जातात ताचेर कौटुंबीक जिणेचें यश 
अपेश अवलंबून आसतात. 

म्हजे आनी घरकान्न दीपा हांचेय विचार तशे बरेच खेपो समांतर म्हळ्यार 
न जुळपी पूण आमचे मदी उगतेपणान संघर्ष जावंक ना. ताचें श्रय घडये म्हज्यापरस 
दीपाकूच चड दिवपाक जाय. 

म्हजें वागणे घराभायर आसतां तशेंच घरातूय. अलीप्त वा तटस्थ ह्या गटांत 
आसपावपी. कुटुंबांतल्या समस्यांची म्हाका कल्पना आसता. गरज पडटा तेन्ना त्यो 
समस्या सोडोवपाच्या येत्नात म्हजो कृतीशील सहभागूय आसता. पूण कूस मारप 
शक्य आसता, म्हाका तरास पड नासताना एकाद्री समस्या सुट्टा आसत जाल्यार 
हांव अलिप्त रावप पसंत करतां. त्याखातीर कांय गजाली पुराय स्पश्ट उतरांनी 
सांगपाची पाळी म्हज्या घरकान्नीचेर येता. | 

हाचो अर्थ हांव सामखेंच आंग फाफुडटां अशें न्हय. घरकान्न चलयेच्या 
बाळंटेराखातीर कॅनडात गेल्ली. तेन्ना हांवे पुराय तीन म्हयने घर सांबाळलें पूण ती परती 
आयल्या उपरांत तिच्या कामाची सुतरां तिचेकडेन दिलीं. कारण जे तिच्या सत्तेचे 
वाठार तातूंत हस्तक्षेप करपाची म्हाका इत्सा नासता. म्हाका दिसता धांपिल्ली सवाय 
लाखाची मूठ हाच्या परस चड उगती करप योग्य न्हय. 

ki. 
निवृत्ती उपरांतचे एक वर्स 


| वा हेर सेवेंतल्यान एकाद्रो मनीस निवृत्त जालो काय पयले दोन तीन 
सर्वसादारणपणान निवृत्तीउपरांतचे सोपस्कार पुराय करपात म्हळ्यार सरकारी 
रावता आसत जाल्यार तो सोडून स्वतःच्या फ्लॅटांत वा घरा वचपांत, नव्या 
सामानसुमान लावन घडी बसोवपांत बरें वतात. पूण हो हनीमुन काळ सोंपलो 
वगत कसो सारप हो प्रश्न उप्रासता. सादारणशा मनशाक हाचेर उपाय मेळना. 
मागीर वाचनालयांत वचून बस, समाजसेवा म्हूण शिकवण्यो घे, सोयरीको जुळय, 
सामाजिक आनी धार्मिक कार्यावळींनी आपखोशयेन सहभागी जा अशे पर्याय 
आपणायतात. कांय जण सरकारी कचेरेभायर एकाद्रें टेबल मेळटा जाल्यार घेवन 
फॉर्म भरुन दिवप, टंकलेखन ह्यासारखी अर्थाजनाची, चार पयशे मेळोवपाची कामां 
करतात. 

२००५ ह्या वर्सा मे म्हयन्याच्या ३१ तारखेक ३८ वर्साच्या प्रदीर्घ सेवेउपरांत 
निवृत्त जालों त्या दिसा फुडें कितें करपाचें तें हांवे थारावंक नाशिल्लें. त्या उपरांत 
दुसऱया दीस म्हळ्यार १ जूनाक म्हजो निरोप समारंभ जालो. त्या समारंभातलीं 
भाशणां हांवें ध्वनीमुद्रीत करपाक लायिल्ली. त्या ध्वनीमुद्रणातल्यान आत्मचरीत्र 
बरोवपाखातीर उपेगी मसालो मेळटलो अशी म्हजी अपेक्षा आशिल्ली आनी ती बऱयाच 
` प्रमाणात पुराय जाली. पांच जुनाक हांवें उगडासपटीच्या रुपांत आत्मचरीत्र बरोवपाक 

सुरवात केली आनी सादारणपणान जुलै अखेर मेरेन ताचो मसुदो पुराय जालो. 
त्या स्वतंत्र लिखाणावांगडाच लालबहादुरशास्त्री हांचे विशींच्या एका पुस्तकाचो 
वावरुय सुरु केल्लो. एकाच स्वरुपाचे काम करपाक वाज येवंक शकता ही शक्यताय 
मतींत घेवन एकाच वेळार दोन कामा सुरु केल्ली आनी जें आदीं सोंपता ताचो आदीं 
पाठपुरावो करचो असो दृष्टीकोन दवरिल्लो. 
त्याप्रमाण आत्मचरीत्र बरोवन पुराय जातकूच सप्टेंबर म्हयन्या अखेर म्हजो 

इश्ट डॉ. तानाजी हळर्णकार हांचेकडेन प्रस्तावना बरोवपाखातीर । 
जुलय म्हयन्यातूच चली चित्राच्या बाळंटेराखातीर घरकान्न दीपा कॅनडाक 
त्याखातीर ऑक्टोबर मेरेन फुडले तीन म्हयने घरगुती कामाकडेन चड ल 
दिवंचे पडलें. 

ऑगस्ट म्हयन्या अखेर दिलीप देशपांडे परथून आकाशवाणी पणजी वें 
खबरां विभागाचो प्रभारी जालो. ताका सकाळीं प्रादेशिक खबरांपत्र सुरु : 
फतवो दिल्लीतल्यान आयिल्लो. ताणे नैमित्तीक करारार कॅजुअल म्हूण खबरो 
येशीत काय विचारलें तेन्ना नैमीत्तीक करारार येवपाक म्हजी कांयच हरकत ना 
ताका कळीत केलें. सप्टेंबर २००५ ते मे २००६ मेरेन एकंदर ५४ राष्ट्रीय 
वाचलीं. मजगतीं जून आनी जुलय म्हयन्यात पावसाळ्यांत येयना अशें कळीत केलें 
त्या उपरांत जुलय २००६ ते डिसेंबर २००६ ह्या काळांत ३४ राष्ट्रीय खबरापत्रां 
वाचली. 

दुसऱ्या वर्साची सुरवात बरी जाल्या. “करीयरनामा' ह्या वळेरीत 'रेडिओ निवेदन 
अधिकाधिक लोकांपर्यंत पोंचण्याची संधी” ह्या शीर्षकाखाला नवप्रभा ह्या दिसाळ्यांत 
q जून २००६ ह्या दिसा म्हजी मुलाखत उजवाडा आयल्या. दुसऱ्या वर्सा 
लालबहादुरशास्त्री हांचे विशींचे पुस्तक बरोवन सोंपयलां आनी उजवाडा हाडपाच्या 
विनवणे सयत गोवा कोकणी अकादमीकडेन दिलां. बाकी फुडलें फुडें. 


AN AN 

१२ 
कार्यसिद्धीविशीं 


एका मनशाक दुसऱया मनशाविशीं म्हळ्यार त्या मनशाच्या 
विशीं उलोवपाक सांगपाचें आसत जाल्यार विचारपाचो सगळ्यांत बरो आनी 
प्रश्न म्हणजे तुवें त्या मनशाक सगळ्यांत पयलीं केन्ना पळयलो तें सांग वा 
उतरांनी विचारपाचें जाल्यार तुका त्या मनशाविशींचो सगळ्यांत पोन्नो उगडास 
आसा ते सांग. कोणाय मनशाक स्वतःचें चरीत्र वा आत्मचरीत्र बरोवपाक 
आसत जाल्यार लेगीत होच सगळ्यांत बरो प्रश्न थारु येता. 

कृष्णशास्त्री केळकार हांच्या जिवीत आनी वावराविशींचे कार्यसिद्धी" हें पुस्तक 
हांवें १५ एप्रिल १९९२ ते २३ जून १९९२ ह्या सुमार अडेच 
मजगती सुमार पन्नास लोकांच्यो मुलाखती घेतिल्ल्यो. तेन्ना हेंच तंत्र आपणायल्ले. 
वें जांच्यो मुलाखती घेतिल्ल्यो त्यो व्यक्ती एक ना जाल्यार दुसऱ्या कारणान 
शास्त्रीकडेन संबंदीत, तांचे वांगडा वावुरलेल्यो वा तांचे विशीं आदर 
अश्यो आशिल्ल्यो. पूण स्वतःक कृष्णशास्त्रीविशीं कितें उगडास 
आसा तें तांकां सहजपणान सांगप शक्य नाशिल्लें. त्याखातीर हो पयलो आनी 
म्हत्वाचो प्रश्न संबंदीत व्यक्तींक विचार करपाक लायतालो. मागीर पयल्या प्रश्नाक 
मेळील्ल्या जापेचें सूत्र धरुन दुसरो प्रश्न ताका धरुन तिसरो प्रश्न अशे तरेन प्रश्न 
विचारीत गेल्ल्यान दर एका व्यक्तीकडल्यान पान वा देड पान (पुस्तकाचें छापील 
पान) भरत इतलो मजकूर सहज मेळटालो. 

. फकत हैं तंत्र आपणायलें ह्या एकाच कारणाखातीर तें पुस्तक आकार 
घेवंक पावलें अशें म्हणप योग्य जांवंचे ना ही गजाल मात तितलीच खरी. हांव 
ज्या मनशाकड़ेन वतालों त्या मनशान कृष्णशास्त्रीविशीं कितें सांगपाक जाय त्या 
विशीं म्हजे कांय आडाखे आशिल्ले आनी ते फळादीक जांवचें ह्या हेतानूच हांव 
प्रश्न विचारतालों. त्याभायर गोंयच्या ज्या वाठारांनी कृष्णशास्त्रींनी चड प्रमाणांत 

यज्ञयाग केल्ले त्या वाठारांकडे आनी त्या वाठारांतल्या व्यक्तींकडे म्हजो 
दशेंत वा नोकरी वेवसाया निमतान संबंद आयिल्लो. त्याखातीर - 
सुमार पन्नास वर्साच्या कारकीर्दीतल्या सुमार पस्तीस वर्सातल्या 
हांव एक साक्षीदार आशिल्लो. त्याखातीर ग्रंथकार्याखातीर कोणाकडे संपर्क 
आनी कोणाकडल्यान कितें म्हायती मेळूं येता त्या विशीं म्हजे आडाखे 
आनी बऱ्याच बाबतींत ते आडाखे खरे थारील्ले. कांय बाबतींत निराशा जाल्ली 
हेर कांय व्यक्तींनी अपेक्षेपरस चड म्हळ्यार आपणे दिल्या त्या म्हायतीक पूरक 
अशी म्हायती हेर कोणाकडेन मेळूं शकत त्या विशीं कल्पना दिली. | 

तुमचें चरीत्र इतल्या थोड्या मुदतींत आनी शक्‍य तीं सगळी आंगां हाताळून 
पुराय केलां. ही गजाल २५ जून १९९२ ह्या दिसा हांवें कृष्णशास्त्रींक सांगली तेन्ना ते 
खोशी जाले. तुज्या कडल्यान म्हणुन हें काम इतल्या बेगीन पुराय जालें अशें ताणी 
म्हळें. तुवें नेट धरुन काम केलें म्हूण श्री. प्रभाकर भिडे हांची एक इत्सा पुराय जाली 
अशेंय ताणी सांगलें. 

ह्या पुस्तकाखातीर हांवे वापरलां तें तंत्र चडशें आकाशवाणीचे, 
आकाशवाणीत मुलाखतींचेर आदारील्ल्या रुपकाची कल्पना थारतकूच ती अमुकच 
एका मुदतीभीतर पुराय करपाचो आमचो येत्न आसता. मुलाखती घेवपाची ही 
प्रक्रीया चडशी एका दिसाभीतरुच पुराय करतात. कांय तशाच व्हडल्या 
रुपकांबाबतींत ही प्रक्रीया दोन वा तीन दीस चलूं येता. पूण चड करुन ही 
प्रक्रीया एकाच दिसाभीतर सोंपता. 

आकाशवाणीच्या तंत्रावांगडा ह्या ग्रंथकार्याखातीर हांवें थोड्या भोव प्रमाणात 
पत्रकारीतेच्या तंत्राचो, चड करुन अग्रलेखांच्या तंत्राचो वापर केल्लो. हो सगळो प्रभाव 
पत्रकारीतेच्या वा.त्याच स्वरुपाच्या वावराचो आसूं येत. 

आत्मचरीत्र बरोवपाखातीर लेगीत मुलाखतीचें हें तंत्र वायट पडचें ना, अशें 
म्हाका दीसता. त्या नदरेन एक प्रयोग म्हूण म्हजें आत्मचरीत्र बरोवपाचो येत्न करपाचें 
हांवे थारायलां. त्याखातीर हांवे म्हाका सगळ्यांत पयलीं केन्ना पळयलो त्या प्रश्नाची 
जाप दिवपाचो येत्न करुन मागीर सुचता त्या प्रमाण मुखावेले प्रसंग शब्दरुपीत 
करपाचो येत्न हांव करतलों. 

हांवें म्हाका सगळ्यांत पयलीं केन्ना पळयलो त्या प्रश्नाची जाप साहित्यीक 
नदरेन दिवपाची जाल्यार हावें म्हाका सगळ्यांत पयलीं हारशांत केन्ना पळयलों सांगून 

` काम भागचें ना. म्हज्या जिणेतली म्हज्या उगडासांत आसा ती पयली घडणूक 
` सांगची पडटली. 

म्हज्या जिणेंतली अशी घडणूक म्हजी पिराय सात ते आठ वर्सा आसू 
येत तेन्नाची आसा. हांव म्हज्या घरातल्यान एकलोच चलत आजोळा गेल्लों त्या 
विशींचो हो उगडास आसा. म्हजे घर आनी आजोळ एकाच गावात आसा. 

दिवचल तालुक्यांतल्या आमच्या सुर्ला ह्या गावांत एकंदर बारा वाडे आसात. 
त्या गांवाक रुंदायेपरस लांबाय चड. आमोणेसावन उसगांव मेरेन सुर्ला न्हंयच्या 
देगेक हो गांव आसा. म्हणजे उत्तरेच्या पोंताकसावन दक्षीणेच्या पोंतामेरेन त्या 
गांवाची लांबाय धा ते बारा किलोमीटर आसतली. उदेंतीच्या पोंतासावन 
अस्तेंतीच्या पोंता मेरेन रुंदाय चार ते पांच किलोमीटर, चडसो रानवटी आनी 
शेतांचो तेचपरीं कुळागरांचो वाठार. म्हजें मूळ घर कडचाळ वाड्यार आनीक 
आजोळ बांये वाड्यार. घर आनीक आजोळा मजगतीं सुमार अडेच ते तीन 
किलोमीटरांचें अंतर आसा. मदीं एक व्हाळ. व्हाळाउपरांत काजूची लागवड, 
त्याउपरांत भरड मळ. हांव ल्हान आसताना त्या मळार भाताचें एक पीक घेताले. 
मागीर नासणो, पाकोड अशीं पिकां घेवपाक लागले. उपरांत खाणी धंद्यांत 
रोजगार मेळपाची शक्यताय वाडली आनी तें मळ पडींगूच दवरपाक लागले. कांय 
समया उपरांत साळगांवकार खाणी कंपनीन तें मळ आपल्या सुर्लाच्या खाणीतली 
माती (उण्या कसाची म्हळ्यार लोखणा मीनाचें प्रमाण उणे आशील्ली माती) 
सांठोवन दवरपाखातीर विकते घेतले आनी कडचाळ तशेंच बायें ह्या वाड्यावेल्या 
लोकांक एकमेकांकडे संपर्क सादपाखातीर चड अंतराच्या वाटेचो वापर करचो 
पडलो. सगळे बदल १९५० ते १९८८ ह्या आडतीस वर्साभीतर जाले. त्या तीस 
चाळीस वर्साच्या मुस्तींत आमच्या सुर्ला गांवांत अनेक बदल जाले. हेर बदलांविशीं 
सुचता त्याप्रमाण बरयतलों. पूण एक गजाल सांगतां. म्हापसा-मडगांव 
हमरस्त्याच्या उत्तरेच्या अर्दान देड दोन किलोमीटर उत्तरेक आशिल्लो कांत्रे नावाचो 
एकूच घर आशिल्लो वाडो आशिल्लो. तो वाडो त्या चाळीस वर्सात पुराय माती 
भरवण जालो. त्याखातीर आंबेफाळ, देर्गुण आनी कडचाळ ह्या वाड्यांतल्या 
कुळागरांक जावपी उदका पुरवण पुरायेन सोंपली. त्याखातीर कुळागरांक उदका 
पुरवणेखातीर सुरवेक डिझलाचेर चलपी आनी उपरांत वीजेर चलपी पंप वापरचे 

पडले. 

आतां परथून मुळ गजालीकडे वळटां. एका दिसा तिनसानच्या सुमाराक 
हांव कडसाळच्या घरा लागसार खेळटालों. घरांतल्या कोणाचेंच म्हजेकडेन लक्ष 
नाशिल्लें. मदींच म्हाका कितें येवजलें कोण जाणा हांवे तडक आजोळच्या घराक 
वचपाचो रस्तो धरलो. ती खरें म्हळ्यार पांयवाट तशी रानांतलीच. पूण त्याच 
वटेन हांव आनीक कितलेशेच खेपो गेल्लों त्याखातीर हांव वाट चुकूंक ना. पंदरावीस 
मिनटांभीतर आजोळच्या घरा पावलो. 

म्हजो आजो (नाना काका - सर्गेस्त नारायणशास्त्री गाडगीळ) त्या काळाक 
आजोळच्या घरांत एकलोच रावतालो. (आजी सर्गेस्त-अन्नपुर्णा गाडगीळ) पांच स 
वर्सा आदी म्हळ्यार १९४३ त संसाराक अंतरील्ली. म्हजे मामा नोकरे धंद्याखातीर 
गोंयाभायर आसताले. म्हाका पळोवन आजाक अजाप जालें. पूण काळोख जावपाक 
आयिल्लो. आजो त्या काळाक सुमार साठ वर्साचो. त्याखातीर म्हाका कडचाळे परतो 
व्हरुन पावोवपाचें धाडस ताणे केलें ना. काळोख पडटकूच कडचाळच्या घरांत 
सोदासोद सुरु जाली. चलो घरांत परतो येवंक ना म्हण शेजरा पाजराक चवकशी 
केली आनी अखेरीक बांयाच गेला आसूंक जाय असो अदमास काडून एक दोन 
तरनाटे (म्हजे काका आनी शेजारचे एक दोग जण) चुट्टी पेटोवन भायर सरले 
आनीक म्हज्या आजोळा पावले. म्हाका आजोळा पळोवन तांकां सु55 जालें. पूण 
तांणी म्हाका तापयलो. परथून असो एकलो एकसुरो कोणाक सांगीनासताना घरांतल्यान 
भायर सरु नाका अशी शिटकावणी दिली. घरच्या लोकांक कितले त्रास पडटात तें 
सागलें. म्हाका तांचें म्हणणे पटलां आसूं येत कारण त्या उपरांत पंदरा वीस वर्साची 
पिराय जाय म्हणसर तरी हांवें कडसाळ सावन बांयां तिळसाणां एकलोच वचपाचो 
प्रवेश रंगयलो ना. त्या उपरांत हांव तिळसांजे आनी रातचो लेगीत आमच्या गांवांतल्या 
एका वाड्यावेल्यान दुसऱ्या वाड्यार बॅटरी दीव्याच्या आनी लांपयांवाच्या उजवाडान 
एकलोच गेलां. त्याखातीर म्हाका काकांची तापोवणीय खांवची पडल्या. पुण म्हज्या 
गांवांत दिसाचो वा रातचो लेगीत एकलो भोवपाक म्हाका केन्नाच भिरांत दिसूंक 
ना. 

१३ 
अणभव एका सप्तकाचो 


आकाशवाणी मुंबय केंद्रावेल्यान वितरायतात त्यो कोंकणी राष्ट्रीय खबरो 
आकाशवाणी पणजी केंद्रावेल्यान वितरावप १९९२त एप्रील म्हयन्यात सुरु 
जालें. ४ एप्रील १९९२ ह्या दिसा आकाशवाणी पणजी केंद्रावेल्यान पयलें राष्ट्रीय 
कोकणी खबरांपत्र वाचपाचो भोवमान ज्येष्ठ वृत्त निवेदक ह्या नात्यान म्हाका 
फाव जालो. हें खबरांपत्र पणजे हाडच्या आर्दी हांगाच्या वृत्त निवेदकाक मुंबय 
व्हरपाचे येत्न १९ सप्टें. १९९० ह्या दिसा सुरु जाले. घडये ताच्या एक वा दोन 
दीस आदीं आसत आकाशवाणी मुंबय केंद्राचो वृत्त निवेदक जे. एल. गोम्स हांकां 
काळजाचो आताक आयिल्ल्यान हॉस्पीटलांत दाखल केलो. त्याखातीर मुंबय 
खबरां विभागात पोकळी निर्माण जाली. शैलेश रायकार हो एकमेव वृत्तनिवेदक 
आनी दोन राष्ट्रीय खबरांपत्रां वितरावपाची जापसालकी अशी परीस्थिती थंय 
निर्माण जाली. ना जाल्यार जे. एल. गोम्स २६ सप्टें. १९९० ह्या दिसा निवृत्त 
जावपाचो आशिल्लो. ताची बलायकी इबाडील्ल्यान पोकळी मात्शीं आदीं निर्माण 
जाली. 

आकाशवाणी पणजी केंद्रान आमचेकडेन एकूच वृत्तनिवेदक आसा आनी निवेदक 
वा उदघोषक लेगीत फाव तितले नात त्याखातीर हांगासून वृत्तनिवेदकाक वा उदघोषकाक 
मुंबय धाडप शक्‍य ना असो पवित्रो घेतलो. ह्या मुद्द्याचेर बरोचसो पत्रवेव्हावार जालो 
आनी अखेरीक मुंबयवेल्यान वितरायताले तें राष्ट्रीय कोकणी खबरांपत्र पणजेसावन 
वितरावपाची थारावणी आकाशवाणीच्या नवी दिल्लीतल्या जाळवणदारानी घेतली आनी 
वृत्तनिवेदक श्री. रायकार हांची मुंबयसावन qura बदली करुन तांचेवांगडा खबरांपत्र 
पणजे धाडले. 

हें स्थानांतर जांवंचे म्हण खासा श्री. रायकार हाणी बरेच येत्न केल्ले. कारण 
कोकणी राष्ट्रीय खबरांपत्राची वितरावणी पणजेसावन जाल्यार ताका मडगांवां 

रावन पणजे यो वच करुन वृत्तनिवेदकाची जापसालकी तडीक व्हरपाक शक्‍य 
आशिल्ले. ताणे किते येत्न केले ताची कल्पना पणजेसावन म्हाका येवप शक्य 
नाशिल्लें. त्याखातीर हांव त्या तपशीलांत वचना. हांव म्हज्यापुरतेच बरयतां. 
१५ सप्टें. १९९० सावन हावे “इंट्रोस्पॅक्शन' आत्मचिंतन ह्या स्वरुपाचे अनेक 
लेख बरयल्यात. तें उजवाडावपा खातीर धाडूं नात. फाटीफुडें म्हाकाच 
संदर्भाखातीर आनी वगत सारपाखातीर उपकर पडचें अशा स्वरुपाचें तें लिखाण 
आसा. त्याच वळेरेंत हांवें १९९२त 'अणभव एका सप्तकाचो' हो लेख बरोवन 
दवरला. राष्ट्रीय कोकणी खबरांपत्राची बांदणी करताना पयल्या सात खबरांपत्रां 
सदर्भातले अणभव तातूंत शब्दबद्ध केल्यात. हो लेख जशाक तसो ह्या पुस्तकांत 
आसपावीत करतां. आतांचे संदर्भ दिल्यार ताच्या प्रासंगिकतेक बादा येवपाची 
भिरांत आसा. 

आकाशवाणीच्या पणजी केंद्रावेल्यान कोकणी खबरांची राष्ट्रीय वितरावणी 
सुरु जावन आयज १३ एप्रील १९९२ ह्या दिसा धा दीस पुराय जाल्यात. ह्या 
धा दीसा मजगतीं प्रत्येकीं धा मिनटां मुदतीची धा राष्ट्रीय कोकणी खबरेपत्रां 
आकाशवाणी पणजी केंद्रान आयज मेरेन वितरायल्यांत. 

४ एप्रील १९९२ ह्या दिसा संसारपाडव्याच्या म्हुर्तार सकाळीं आठ वरां 
चाळीस मिनटांचेर ज्येष्ठ वृत्तनिवेदक ह्या नात्यान हांवें आयकुप्यांक नमस्कार 
करुन आनी ही खबरापत्रां आकाशवाणी पणजी केंद्रावेल्यान वितरावपा फाटली फाटभूंय 
सांगून ह्या खबरां वितरावणे कार्यावळीचो शुभारंभ केलो. 

त्या फाटभुंयेचो आपरोस असो आसा. १९५२त त्या काळच्या पोर्तुगेज 
वसाहतवादी राजवटीच्या प्रचाराक जाप दिवपाच्या हेतान अर्द वराच्या कोंकणी 
कार्यावळीच्या भरीक ही खबरां वितरावणी आकाशवाणी मुंबय केंद्रावेल्यान सुरु 
केल्ली. मुक्ती उपरांत ती गोंय ह्या कोंकणीच्या मूळ पीठांत स्थलांतरीत जावप योग्य 
आशिल्लें. पूण तें बेगोबेग घडूंक शकलें ना. आतां कोकणी ही गोंयची राजभाशा लेगीत 
जाल्या. त्याखातीर खबरांची ही कोकणीतली राष्ट्रीय वितरावणी आकाशवाणी पणजी 
केद्रावेल्यान सुरु केल्या. सुरवेक सकाळीं आठ वरां चाळीस मिनटांसावन आठ वरां 
पन्नास मिनटांमेरेनचें एकूच राष्ट्रीय कोकणी खबरांपत्र आकाशवाणी पणजी केंद्रावेल्यान 
सुरु करपाचो निर्णय आकाशवाणीच्या आख्ख्या देश पांवड्यावेल्या जाळवणदारांनी 
घेतला. हें खबरांपत्र आकाशवाणी मुंबय केंद्रावेल्यान सहक्षेपीत करतले. दुसरें स वरां 

पांच मिनटासावन स वरां पंदरा मिनटांमेरेन वितरायताले तें कोकणी राष्ट्रीय खबरांपत्र 
स्थगीत दवरपाचें थारायलां. पूण आदीं आकाशवाणी पणजी केंद्रावेल्यान सांजे 
वरां वीस मिनटांसावन सात वरां तीस मिनटामेरेन वितरायताले ती प्रादेशिक 
[ची वितरावणी आदल्या भशेन चालू उरतली. आकाशवाणी पणजी केंद्रार फाव 


आसा. 
ही फाटभूंय ह्याच उतरानी आकाशवाणी पणजी केंद्रान केंद्र सरकाराच्या 
'अखत्यारींतल्या पत्रसूचना कचेरीवरवीं एक पत्रक उजवाडावन जाहीर केल्ली. 
तें पळोवंक गेल्यार आकाशवाणी पणजी केंद्रावेल्यान राष्ट्रीय कोकणी 
खबरांपत्राची वितरावणी सुरु जावप ही कोंकणी मोग्याच्या नदरेन एक येवकार दिवपा 
योग्य घडणूक आशिल्ली. पूण आख्ख्या देशाच्या पांवड्यावेलें हें खबरांपत्र मुंबयसावन 
पणजे हाडप म्हणजे ताचो दर्जो आकाशवाणी पणजी केंद्रावेल्यान वितरायतात, त्या 
प्रादेशिक खबरांपरस वेगळो आसचो ना असो दावो कोकणी लेखक संघाच्या 
जाळवणदारानी केलो. त्या खबरांपत्राची वितरावणी मुंबयसावन करपाक कितेय आडखळी 
आसत जाल्यार त्यो पयस करपाखातीर तें खबरांपत्र आकाशवाणीच्या दिल्ली केंद्रावेल्यान 
वितरावंचे पणजे हाडचें न्हय अशी मागणी ताणी केली. पूण आकाशवाणीच्या एके 
येवजणेप्रमाण देशाच्या वेगवेगळ्या भासांतल्या राष्ट्रीय खबरेपत्रांची वितरावणी संबंधीत 
राज्यांच्या राजधानीच्या शारांतल्यान करपाचे आसात. तशें जालें जाल्यार दिल्ली 
केद्रावेल्यान वितरायतात तें मराठी भाशेंतलें राष्ट्रीय खबरांपत्र मुंबयसावन वितरावपाची 
वेवस्था जायत. 
आकाशवाणी पणजी केंद्रावेल्यान कोकणीतल्या राष्ट्रीय खबरापत्रांची 

वितरावणी सुरु करच्या पयली आमकां संबंधीत कर्मचाऱयांक मार्गदर्शन करपाखातीर 
आकाशवाणीचे खबरां विभागाचे अतिरीक्त सरसंचालक श्री. विवेकानंद रे २७ 

मार्चसावन ३१ मार्च मेरेन पांच दीस गोंयांत आशिल्ले. ताणी म्हजो सांगाती शैलेश 

रायकार हाचेकडल्यान २८ मार्चाक आनी म्हज्याकडल्यान ३१ मार्चाक ट्रायल 

बुलेटिनां तयार करुन घेतली आनी तीं ध्वनीमुद्रीत करुन घेवन काय सुचवण्यो 

केल्यो. कांय सुचवण्यो तांणी लेखी आदेशाच्या रुपान दिल्ल्यो. 

कोकणीतले हैं राष्ट्रीय खबरांपत्र तयार करपी वृत्तनिवेदकान आनी संपादप्यान 
आदल्या दिसां राती णव वरांचेर आकाशवाणीच्या दिल्ली केंद्रावेल्यान वितरायतात तें 

इंग्रजी भाशेंतले राष्ट्रीय खबरेपत्र बारीकसाणेन आयकुचें म्हळ्यार इंग्रजी भासेतल्या 
उतराप्रमाण मॉनीटर करचें. तेचपरीं सकाळी स वरांवेलें हिंदी आनी स वरां पांच 
मिनटांवेले इंग्रजी ही दोन खबरांपत्रा आयकून आठ वरां चाळीस मिनटांचेर वितरवपाच्या 
राष्ट्रीय कोकणी खबरेपत्राची रुपरेशा थारावन अणकार सुरु करचे. त्याभायर सकाळीं 
सात वरां आठ वरां आनी सवाय आठ वरांवेली हिंदी आनी इंग्रजी भाशेंतली राष्ट्रीय 
खबरेपत्रां आयकुन रुपरेशेत गरज ते बदल करचे आनी साडे आठ वरांवेल्या मराठी 
` भाशेंतल्या राष्ट्रीय खबरेपत्रातल्यो मुखेल खबरों आयकून आठ वरां चाळीस मिनटांवेल्या 
राष्ट्रीय कोकणी खबरेपत्राच्या मुखेल खबरांचे क्रम थारावंचे इतलो सविस्तर तपशील 
तांच्या आदेशांत आसपावीत आशिल्लो. 

त्या इतल्या फाटभुंये उपरांत आतां राष्ट्रीय कोकणी खबरेपत्रांच्या वितरावणेच्या 
पयल्या सप्तकांतल्या अणभवांचो नियाळ घेवंया. 

पयलें उगतावणेचें खबरेपत्र पुरायेन टीमवर्क आशिल्ले. कारण खबरां विभागाचे 
चारुय मुखेल कर्मचारी म्हळ्यार संवाददाता दिलीप देशपांडे, सहाय्यक वृत्तसंपादक 
सतीश नाईक वृत्तनिवेदकांपैकीं (सेवेन ज्येष्ठ) वृत्तनिवेदक अनंत केळकार आनी 
दुसरो वृत्तनिवेदक शैलेश रायकार हाणी सगळ्यांनी मेळून त्या खबरेपत्राची बांदणी 
केल्ली. त्या खबरेपत्रांत सगळ्यो मेळुन तेरा खबरो आमी दिल्ल्यो. तातूंत पयल्या 
अर्दात ४५० उतरांच्यो चार खबरो आनी दुसऱ्या अर्दांत चारशे चाळीस उतरांच्यो 
णव खबरो अशी विभागणी केल्ली. 

आकाशवाणी पणजी केंद्रावेल्यान पयलें राष्ट्रीय कोकणी खबरापत्र हांवे 
वांचले ताचो उल्लेख ७.५. ।. (युनायटेड न्युज ऑफ इंडिया) ह्या आख्ख्या 
देशपांवड्यावेल्या खबरां वितरावणी यंत्रणेन आपल्या खबरेंत केल्लो. त्याखातीर 
तेचपरीं कांय पत्रकार मित्रांक त्याविशीं उत्सुकताय आशिल्ल्यान मुखावेले दोन तीन 
दीस म्हर्जे नाव वर्तमानपत्रानी झळकले. 

पांच, स, आनी सात एप्रीलाचीं राष्ट्रीय कोकणी खबरांपत्रां म्हजो सांगाती 
शैलेश रायकार हाणी वाचली. त्याविशिंचो अणभव घडये तो बरयत. खरें म्हळ्यार 
ताका तातूंत नवे कांयच नाशिल्ले कारण ताका राष्ट्रीय खबरांपत्रां वाचपाचो आठ णव 
वर्साचो अणभव आशिल्लो. 

आठ, णव, धा, बारा आनी तेरा एप्रील ह्या पांच दिसांची राष्ट्रीय कोकणी 

खबरेपत्रां हांवें वाचलीं. त्याखातीर ह्या लेखाक हांवें अणभव एका सप्तकाचो हैं 

शीर्षक दिलां. एका सप्तकाच्या अणभवा उपरांत राष्ट्रीय खबरेपत्रांची बांदणी ही 
आमका नवलायेची गजाल उरुंक ना. हांव आनी संवाददाता तेचपरीं खबरां 
विभागाचो प्रभारी (इनचार्ज) दिलीप देशपांडे मेळून ही बांदणी देड वरां भीतर 
करुक शकतात. अर्थात त्या फाटल्यान तपश्चर्या आसता. आदल्या दिसा रातचें 
णव वरांवेले राष्ट्रीय इंग्रजी खबरांपत्र बारीकसाणीन आयकप. तेचपरीं फांतोडेर 
` पांच वरांसावन मुखावेलीं खबरेपत्रां ध्वनीमुद्रीत करुन हो वावर करचो पडटा. 

आठ तारखेक वितरायनल्ले राष्ट्रीय कोकणी खबरांपत्र ८८५ उतरांचें आशिल्ले. 
तातूंत पयल्या अर्दात ४०५ उतरांच्यो चार खबरो आनी दुसऱ्या अर्दात ४८० 
उतरांच्यो आठ खबरो आशिल्ल्यो. 

णव तारखेचें ख़बरांपत्र ८२५ उतरांचें आशिल्ले. तालुत पयल्या अर्दात ३९० 
उतरांच्यो चार खबरो आनी दुसऱ्या अर्दात ४३५ उतरांच्यो आठ खबरो आशिल्ल्यो. 

धा एप्रीलाक आकाशवाणी पणजी केंद्रावेल्यान वितराखल्ले राष्ट्रीय कोकणी खबरांपत्र 
७६५ उतरांचें आशिल्लें. तातूंत पयल्या अर्दात ४०० उतरांच्यो सात खबरो आनी 
दुसऱ्या अर्दात ३६५ उतरांच्यो सात खबरो आशिल्ल्यो. 

इकरा तारखेक म्हयन्याचो दुसरो शेनवार (सेकंड सॅटरडे) आशिल्लो त्या दिसा 
हांवें सुटी घेतील्ली. 

बारा तारखेक आकाशवाणी पणजी केंद्रावेल्यान वितरायल्लें राष्ट्रीय कोकणी 
खबरांपत्र ८६० उतरांचें आशिल्ले. तातुत पयल्या अर्दात ४६५ उतरांच्यो पाच खबरो 
आनी दुसऱया अर्दात ३९५ उतरांच्यो णव खबरो आशिल्ल्यो. 

तेरा तारखेक वितरायल्लें राष्ट्रीय कोकणी खबरांपत्र ९३५ उतरांचें आशील्लें. 
तातूंत पयल्या अर्दात ३५५ उतरांच्यो आठ खबरो आनी दुसऱ्या अर्दात ४८० 
उतरांच्यो सात खबरो आशिल्ल्यो. हाचो अर्थ १० मिनटांच्या खबरांखातीर 
उणे दुणे ७६५ आनी चडांत चड ९३५ उतरां हांव वापरु शकता. मदलो 
अंतराळ ४ मिनटासांवन ६ मिनटांमेरेन केन्नाय येवंक शकता. 

इतल्यान ही अणभव सप्तकी सोंपयतां. घडये ही आनीकूय मोटवी करप शक्य 
आशिल्ले. पूण म्हाका ती साप त्रोटक करपाची नाशिल्ली. आनीक विस्तार करप शक्य 
आशिल्लें. पूण विस्तार करपाच्या येत्नांत हांव ज्यो गजाली सांगूक सोदीना त्यो सांगून 
वतलों आशिल्लों. त्याखातीर नीरक्षीर (दुदाचें दुद आनी उदकाचें उदक) न्यायाचे 
भान हांवे ही अणभव गाथा सांगताना दवरलां. तातुतल्यांन सर्वसादारण खबरां 

वितरावणेची वळख आशिल्लो मनीस बरेंच कीतें जाणून घेवंक शकतलों अशी 
आस्त बाळगतां. त्याचबरोबर सर्वसादारण उत्सुकताय आशिल्ल्या मनशाक लेगीत 
ह्या अणभव कथनातल्यान कांय गजाली कळटल्यो अशें हांव मानतां. 

ह्या सगळ्या प्रक्रियेंत येरादारी, वाहन वेवस्था हो एक म्हत्वाचो घटक. म्हजें 
स्वतःचें वाहन तेन्ना नाशिल्लें आनी आताय ना. चड करुन आकाशवाणीच्या वाहन 
वेवस्थेर पातयेवनच सगलो कारभार करप. राष्ट्रीय कोकणी खबरांची वितरावणी सुरु 
जाल्ली तेन्ना मांडवी न्हयवेलो पूल सुरवेच्या काळांत येरादारीक उगतो नाशील्लो. पूण 
फेरीसेवा चालू आशिल्ली. त्या वेळार फांतोडेर फेरी बोटीतल्यान हांवे पणजे वचप आनी 
थंयसून आकाशवाणीच्या वाहनान म्हाका ऑफीसांत व्हरप हो क्रम थारायल्लो. पूण 
म्हज्यावांगडा देशपांडे कामाक आसतालो तेन्ना ताका हुस्क्याखातीर मानसीक ताण 
(टॅन्शन) उप्रासतालो. त्याखातीर तो स्वतःच स वरांवेले खबरांपत्र घरा ध्वनीमुद्रीत 
करतालो आनी फेरीबोटीकडेन येवन म्हाका स्वतःच्या गाडयेतल्यान ऑफीसांत 
व्हरतालो. मागीर पूल येरादारीक उगतो जाल्ल्या उपरांत पावणे स वरांचेर म्हज्या घरा 
गाडी मागोवपाचो क्रम सुरु केलो. तातुतय फाव ती सुविधा निर्माण जायना अशें दिसून 
आयल्या उपरांत शिफ्टीच्या हेर कर्मचाऱ्यांवांगडा सवाय पांच वरांचेर गाडयेतल्यान 
वचपाचो क्रम सुरु केलो. हांतुत घरांतल्या आनी सरभंवतणच्या वाठारांतल्या लोकांक 
जाग येवपाचो प्रकार जातालो. ताचेर पर्याय म्हण हांव पांच वरां धा मिनटांवेल्यो खबरो 
आयकल्या उपरांत रोकडोच भायर सरतालों आनी कोनशार गाड्याकडेन उबो रावतालों. 
म्हज्याखातीर ड्रायव्हराक हॉर्न वाजोवंचो पडपाक जायना आनी हेरांक जाग येवपाक 
जायना म्हूण ही चत्राय घेतालों. म्हापशां रावपाक वचत सावन पयलीं पावणे सात 
वरांची बस (शटल सेवा) धरतालों. आतां साडे स वरांवेली शटल सेवा धरतां. पूण 
हांवें एकदां येता म्हण सांगलें काय कशाय परीस्थितीत हांव पावतलोंच हो लौकीक 
कायम दवरला. 

